

# ದೊಳ್ಯಾಂ ಖೇಳು

By : Late Kudpi Vasudeva Shenoy

(ಜಮೀನ್ದಾರ ರಾಯಪ್ಪ ಮಾಮಾಲೆ ಘರಾಂತೂಲೆಂ ಏಕ ಕೂಡ. ದೋನಿ-ಚಾರಿ ಖುಚ್ಕೊ, ಏಕ ಮೇಜ, ಏಕ ಇರಿಯಿ ಚಿಯರ್. ಚಿಯರಾರಿ ರಾಯಪ್ಪ ಮಾಮು ನಿದ್ಲೋನು ಪೇಪರ್ ವಾಜ್ಜಿತಾ. ದೊಳ್ಯಾಕ ಕನ್ನಡಕ ಆಸ್ಸು. ದೋನಿ ಚಾರಿ ಪೇಪರ ಕೂಡಾಂತು ವಿರ್ಕುನು ಪಳ್ಯಾಂಚಿ. ದೋನಿ ತೀನಿ ಆವಂಗಳಿಯಿಂ ದೋನೀ ತೀನಿ ಕಡೇನ ಪೋಣ್ಣ ಆಸತಿ. ರಾಯಪ್ಪ ಮಾಮಾಲಿ ಬಾಯ್ಲಿ ನೇತ್ರ ಕೂಡ ಸುಸ್ಸಾಯ್ತ ಆಸ. ಆಂವಗಲೆಂ ವೆಂಚೂನು ನೆಲಾರಿ ಪಾತ್ಕಾನು ಆಶಿಲ್ಯಾ ಪೇಪರ ಕಾಡ್ತಚಿ ....)

ನೇತ್ರ : ಉಚ್ಚೊ ದೋಳೊ ಕಸಾಕಸಾತಾ ಕಣ್ಣಾಕಿತಾ ನೀದ ಪಣ್ಣಾ ಮ್ಹಣು ಸಗ್ಳೋ ದೀಸು ಆನಿ ರಾತಿ ಪುರ್ಪುರ್ತಾತಿ ಆನಿ ಪರ್ವಂತಾತಿ - ವಾಜ್ಜುಂಕ ತುಮ್ಮಾಂ ಏಕ್ ದೋಳೊ ಪೂರೊ ! ನ್ಹವೆಂ ?

ರಾಯಪ್ಪ : (ತಿಗೆಲೆ ದಿಕಾಕ ಪಳಯ್ನಾ ನಾತ್ತಿಲೆ ಪೇಪರ ವಾಜ್ಜಿತಾ) ಅರ್ಧ ದೊಳ್ಯಾರಿ ವಾಜ್ಜಿತಲೆ ಆಸ್ಸತಿ - ಮಾಕ್ಯಾ ಏಕ ನುಪ್ಪುವೆ?

ನೇತ್ರ (ಕೋಪಾನ ಪಡ್ಲಡೇನು) : ಪೂರೊ! ಪೂರೊ ಚಾಲ್ಯಾರಿ ಆನ್ಯೇಕ ದೊಳ್ಯಾಕ ವಕ್ಕದ ಕೊರ್ಚೆಂ ಇತ್ಯಾಕ ?

ರಾಯಪ್ಪ : ತೋವಯಿ ದೋಳೊ ಗುಣ ಚಾಲ್ಯಾರಿ, ದೋನಿ ದೊಳ್ಯಾನಿ ವಾಜ್ಜಿಯೇತ ನ್ಹಯಿಂಗೊ !

ನೇತ್ರ : ವಾಜ್ಜಾತಿ ! ಏಕ ದೊಳ್ಯಾನ ವಾಜ್ಜಿತನಾಚಿ ಘರ್ ಭರಿ ಪೇಪರ್ ವಿರ್ಕಾಯ್ಲಾಂ - ದೋನಿ ದೊಳ್ಯಾನಿ ವಾಜ್ಜಾನು ಗಾಂವ್ ಸಕ್ಕಡ ಶಿಂಪುಯೇತ ! ದೇವಾನ ಮನ್ಯಾಕ ದೋನಿ ದೊಳೆ ಮಾತ್ರ ದಿಲ್ಲೆಲ್ಯಾನ ಬಚಾವ್ !

ರಾಯಪ್ಪ : ದೇವಾನ ದೋನಿ ದೋಳೆ ದಿತ್ತನಾ ಪೋಟ ಮಾತ್ರ ಏಕ್ ದಿಲ್ಲೆಂ. ಬುದ್ಧಂತು ತೋ ! ಆಟ ದೋಳೆ ದಿಲ್ಲೆಲೆ ಚಾಲ್ಯಾರಿ ಚಾರಿ ಪೊಟ್ಟಿಂ ದೀವ್ಕಾ ಚಾತ್ತಾಶಿಲೆಂ. ಚಾರಿ ಪೊಟ್ಟಾಂಕ ಏಕ ಮಡ್ಕಿ ಶೀತ ಕ್ಲಂಯ್ ಧಾವ್ಣಿ ಹಾಣ್ಣಿ ಭೋರ್ಕಾ ಆಶಿಲೆಂ ? ಬುದ್ಧಂತು ತೊ ದೇವ ! ಆಮ್ಚೆರಿ ಕರುಣ ಆಸ್ಸ ತಾಕ್ಯಾ.

ನೇತ್ರ : ಚಾರಿ ಪೊಟ್ಟಿಂ ದಿತ್ತನಾ ಆಟ ಪಾಯ ಮೆಳ್ತಾತಿ, ಆಟ ಹಾತ ಮೆಳ್ತಾತಿ, ಶಿತ್ತಾಕ ಕಷ್ಟ ನಾಶಿಲೆಂ ಮ್ಹೋಣ್ಣಾ !

ರಾಯಪ್ಪ : (ಹಾಸ್ಸುನು) ಏಕ ವಿಸರ್ಲಿಂ ತೂಂ.

ನೇತ್ರ : ಕಸ್ಲೆಂ ?

ರಾಯಪ್ಪ : ದೇವಾನ ಜಿಬ್ಬೋಯಿ ಚಾರಿ ದೀವ್ಕಾ ಚಾತ್ತಾಶಿಲ್ಯೊ ! ಬಾಯ್ಲಿಮನ್ಯಾಂಕ ಚಾರಿ ಜಿಬ್ಬೊ ಮೆಳ್ಳಾರಿ ದಾರ್ಲಮನ್ಯಾಲೆ ಆಟ ಕಾನಯಿ ಕಿತ್ಲೆ ಕಾಳ ಯತ್ತೀತ ಮ್ಹಣ್ಣ ತೂಂ ?

ನೇತ್ರ : ತೆಂ ಸಾಂಗ್ಚೆ ನಾಕ್ಯಾ. ಆತ್ತ ದೋನಿ ಕಾನ ಆಸ್ತನಾಯಿ ದಾರ್ಲಮನ್ಯಾಂಕ ದೊನ್ನಿಯಿ ಕೆಪ್ಪೇಚಿ ! ನ್ಹಯಿಂ ಚಾಲ್ಯಾರಿ ಪಯ್ಲಿ ಧೋರ್ನು ಸಾಂಗ್ತಾಂ ಹಾಂವ - ತ್ಯಾ ಕಣ್ಕಣೆಚ್ಯಾ ದೊಳ್ಯಾಕ ಶೇಖೊ ದೀವ್ಕು ಹರ್ಡೊ ರೈೂರೊನ್ ಲಾಂವ್ಯಾ ಮ್ಹೋಣು - ಆಪ್ಲೆ ಕಾನ್ಯಾಂ ಪೋರ್ಕಾಂಮೂ ?

ರಾಯಪ್ಪ : ಹರ್ಡೊ ರೈೂರೋನು ಶುರ್ವೇಕ ಮ್ಹಶಿ ದೋಳ್ಯಾ ಲಾವ್ಣಿ ಪೊಳೊಯಾಂ. ಹಾಂವ ಮನುಷ್ಯ.

ನೇತ್ರ : ಇತ್ಯಾಕ ? ಮೆಗಲ್ಯಾ ಆಮ್ನಾನ ಆನಿ ಆಮ್ನಾನ ಹಚಾರ ಜನಾಂಕ ಹರ್ಡ್ಯಾ ಲೇಪು ದಿಲ್ಲ್ಯಾ.

ರಾಯಪ್ಪ : ತೇಂ ತುಮ್ಮೆಲ್ಯಾ ಗಾಂವಾಂತು ತುಗ್ಗೆಲ್ಯಾ ಆಮ್ನಾಮ್ನಾನಿ ಭರ್ತಿ ಏಕ ಹಚಾರ್ ಜನಾಂ ದೃಷ್ಟಿ ಕಾಣ್ಣಿ ಭರ್ತಿ ಏಕ ಹಚಾರ್ ಕುರ್ಡೆ ಸೃಷ್ಟಿ ಕೆಲ್ಯಾತಿ ಮ್ಹೋಣು ಜಾಲ್ಲೆಂ ! ಪಾಪ ತೇ ಕೋಣ್ಣ ಮ್ಹೋಣು ತೂಂವೆ ಆತ್ತಂ ಪುಣೆ ಸಾಂಗ್ಚಾರಿ ತಾಂಕಾ ಪಿಂಗಣ್ಯಾಚಿ ದೋಳೆ ಪುಣೆ ಪೆಟೊಂಯಾಂ !

ನೇತ್ರ : (ಕೋಪಾನ) ಆಪ್ಲೆ ಪ್ರತಿ ಉತ್ರಾಕ ಪೆಂಗೆ ಉಲ್ಲೊಚಿಂ. ಇತ್ಯಾಕ ತೆಂ ? ಪಿಂಗಣ್ಯಾ ದೋಳೆ ಅವಶ್ಯ ಆಸ್ಸ ಆಪ್ಣಾಕಚಿ. ಮೆಗಲ್ಯಾ ಆಮ್ನಾಮ್ನಾಂಕ್ ಉಲ್ಲಯ್ಚಾರಿ ಮಾಕ್ಯಾ ಜಾಯಿನಾ !

ರಾಯಪ್ಪ : ಕೊಪುನಕಾ ! ತುಗ್ಗೆಲಿ ಆನ ಆಮ್ನಾ ಹೋಡ ವೈದ್ಯ ಮ್ಹೋಣು ಹಾಂವ ಜಾಣ.

ನೇತ್ರ : ಮೆಗಲ್ಯಾ ಆನ ಆಮ್ನಾಲಿ ಖಬರ್ ಕಾಡುಂಕ ನಜ್ಜಿ .....

ರಾಯಪ್ಪ : ಇಶ್ಟಿ ! ಕೋಣೆ ಕಾಳ್ಯಾ ? ತುವೆಂಚಿ ಮು ಆರಂಭ ಕೆಲ್ಲೆಲೆಂ !

ನೇತ್ರ : ಹಾಂವ ಆಯ್ಕಿಯಿನಾ ! (ಕೋಪಾನ ಸಟಸಟ ವತ್ತನಾ ...)

ರಾಯಪ್ಪ : (ಪೇಪರ್ ಉಡ್ಲೋನು, ವೊಚ್ಚಾಕ ಹಾತು ಧೋರ್ನು) ಔ ಔ ಔ !

(ನೇತ್ರ ಮಾಕ್ಯೆ ಘುಪ್ಪು ಪೊಳೋವ್ಪು)

ನೇತು : ತೀ ಕಸ್ಸಲಿ ಭಾಸ ? ಔ ಮ್ಹಳ್ಳಾರಿ ?

ರಾಯಪು : ಭಾಸ ನ್ಹಯಿಂ ! ಪೊಟ್ಟಾಕ ದೂಕಿ !

ನೇತು : (ಲಾಗಿ ಯೇವ್ವು) ಪೊಟ್ಟಾಕ ? ದೋಳ್ಳಾಕ ನ್ಹಯಿಂವೆಂ ?

ರಾಯಪು : (ದೂಕಿ ಸಹನ ಜಾಯ್ನಾ ನಾತ್ತಿಲೆಂ) ದೋಳ್ಳಾಕ ವಿಂಗಡಿ - ಪೊಟ್ಟಾಕ ವಿಂಗಡಿ ! ದೋನಿ ದುಕ್ಕೊ !

ನೇತು : (ಹಾತ್ತಾಂತು ಆಶಿಲೆಂ ಅವಂಗಲೆಂ ಆನಿ ಪೇಪರ್ ಸಕಲ್ ಉಡ್ಡೋನು ಬಾಮ್ಬಾಲ್ಯಾ ಪೊಟ್ಟಾಕ ಆಪ್ಪೋಣು) ಮೆಗ್ಗಲೆಂ ಕರ್ಮಾಧೀನ ಹೆಂ ! ಕಾಲಿ ದೋಳೆ ಜಾಲ್ಯೊ, ಆಜಿ ಪೋಟ ! ಆನಿ ಫಾಯಿ ಕಾನ, ಪಂರಾಂ ಹಾತ, ಅವೆರಾಂ ಪಾಯ !

ರಾಯಪು : ತುಗ್ಗಲೆ ಖಾಲಿ ಕರ್ಮಾಧೀನ, ಮೆಗ್ಗಲೆಂ ದೂಕಿ ಆನಿ ಕರ್ಮಾಧೀನ !

ನೇತು : ಹಾಂವೆ ಸಾಂಗಿಲೆಂ ಆಯ್ಕಚಾಕ ನಾ ! ಹರ್ಡೊ ರೈರೊನು .....

ರಾಯಪು : (ವಳವಳೇನು) ವಾಪಾಸ್ ಹರ್ಡೊ ಮ್ಹೊಣುಕಾ - ಮೆಗ್ಗಲೊ ಬುರ್ಡೊ ಭೆತ್ತತ !

ನೇತು : ದೋನಿ ಪಡ್ನನಾ ದೇಂಟ ....

ರಾಯಪು : ಪಡ್ನನಾ ದೇಂಟ ವಾಸ್ರಾಕ ಖಾವಯಿ ! ಮಾಕ್ಯಾ ಮೆಜ್ಜಿತ್ಯಾಕ ಸೋಡಿ !

ನೇತು : ಹಾಂವೆ ಸಾಂಗಿಲೆಂ ಆಯ್ಕತೆಂ ಮ್ಹಳ್ಳಾರಿ ! ಪಡ್ನಾನಾಂತು ದೋನಿ ಓಂವೆ ಫಾಲ್ನು ದಿತ್ತಾಂ. ನಾಕ್ಯಾ ಮ್ಹಳ್ಳಾರಿ ನವ್ನವೋ ಪೊಣೋಸು ಮ್ಹೊಣು ತೀನಿ ಶೇಡ ಖೆಲ್ಲಿಂ !

ರಾಯಪು : ನೆತ್ರೊ ! ತುಗ್ಗಲ್ಯಾ ಮ್ಹಾಲ್ಗಡ್ಯಾಲೆ ಪಾಯ ಧರ್ತಾ, ಏಕ ಪಂತಾ ತೋಂಡ್ ಬಂದ್ ಕರಿ! ಪೊಟ್ಟಾ ದೂಕಿ ವಿಂಗಡಿ, ತುಗ್ಗಲೆ ಉತ್ರಾ ಪೆಟ್ಟಾ ದೂಕಿ ವಿಂಗಡಿ !

ನೇತು : ಹೆಂ ಕೋಣೆ ಅನುಭವ್ನಚೆಂ ! ಪೋಣಸಾಚಿ ತೀನಿ ಶೇಡಂ ತಾಜ್ಜೆ ವಯಿ ಪಾಂಚಿ ಆಂಬೆ ! ಹ್ಯಾ ಪ್ರಾಯೇರಿ ಹಸ್ತೇನ ಖಾವ್ಣೆ ಖಾಣ ಖೆಲ್ಯಾರಿ ! ಸಾಟ್ಲಿ ವಯಿ ಪಾಂಚಿ ವರ್ಸಂ ಮ್ಹೊಣು ಉಡ್ನಾಸೂಚಿ ನಾ, ಫಕ್ತಾ ಖಾವ್ಣೆಂ !

ರಾಯಪು : ಆಸ್ಸೊ ನೇತ್ರೊ ! ಮ್ಹಾಲ್ಗಡ್ಯಾಲೆ ಮಾತ್ರ ನ್ಹಯಿ ತುಗ್ಗಲೆಯಿ ಪಾಯ ಧರ್ತಾಂ ! ಜೀವು ವಯಿ ಸಕಲ ಜಾತ್ತಾ ! ಮರನ್ ಹಾಂವ !

ನೇತು : ಸಾಂಗ್ಲಾರಿ ಕಾನ ಕೆಪ್ಪೆ .....

ರಾಯಪು : ವ್ಯಯೀ ವ್ಹಯೀ ! ಕಾನ ಕೆಪ್ಪೆ - ಜೀಬು ಚೆಪ್ಪೆ - ಹೀ ದೂಕಿ ಜೋರ್ ಜಾವ್ನು ಹಾಂವ ಪೆಪ್ಪೆ ! ವಸ್, ಕೋಣಾಂಕಯಿ ಪೆಟೋನು ಡಾಕ್ಟರಾಕ ಆಪ್ಪಯ್ನಿ ಕರಯಿ !

ನೇತು : ಖಿಂಚೊ ಡಾಕ್ಟು - ದಾಂತಾ ಡಾಕ್ಟುವೆ ?

ರಾಯಪು : (ಪರ್ವನು) ದಾಂತಾ ಡಾಕ್ಟು ನ್ಹಯಿಂ - ಆಂತಾ ಡಾಕ್ಟು ! (ಶೆಂಕೆನು) ಮಾಕ್ಯಾ ದಾಂತ ಸಮ ಆಸ್ಸಚಿ ! ಆಂತಂ ಸಮ ನಾ! ಹರೇ ರಾಮ್ ! ಹರೇ ಕೃಷ್ಣ ! ಮೆಲ್ಲೊಂ ! ಪೊಟ್ಟಾಂತು ಸೂಣೆ ರಿಗ್ಗೊನು ಲಡಾಯಿ ಕೋರ್ನು ಘೆತ್ಲಾವರಿ ಜಾತ್ತಾ !

ನೇತು : ಸಾಂಗಿಲೆಂ ಆಯ್ಕಚೆಂ ...

ರಾಯಪು : ಆಯ್ಕಲೆಂ - ಇತ್ತಿಂ ವರ್ಸ ಆಯ್ಕಲೆಂ ! ಆನಿ ಮೆಜ್ಜಾನ್ ಜಾಯ್ನಾ ! ಡಾಕ್ಟರಾಕ್ ಆಪ್ಪೋಚಾಕ ಗುಂಡಾಕ ಜಾವ್ಪೊ ಗಿಂಡಾಕ ಪೆಟಯಿ ! ಡಾಕ್ಟರ್ ಗೋಪಾಳಕೃಷ್ಣಾಂಕ.

ನೇತು : ಗುಂಡಾ ಸಿನೆಮಾಂಕ ಗೆಲ್ಲಾ !

ರಾಯಪು : ಗಿಂಡಾ ?

ನೇತು : ಗಿಂಡಾಯಿ ಸಿನೆಮಾಂಕ ಗೆಲ್ಲಾ. ಆತ್ತ ಯೆತ್ತಲೇಚಿ.

ರಾಯಪು : ಹೇ ರಾಮಚಂದ್ರಾ ! ..... ನೇತ್ರೊ ! ತಾಂಕಾ ದೋಗಾಂಕಯಿ ಸಿನೆಮಾಂತೂಂಚಿ ಏಕ ಕೂಡ ಕೋರ್ನು ರಾಬಯ್ಲಾರಿ ಕಶ್ಚಿ ? .... ರಾಮು ಖಿಯಿ ಗೆಲ್ಲಾ ?

ನೇತು : ತೋ ವಾಜ್ಜೊನು ಬಸ್ಸಾ. ತಾಕ್ಯಾ ಪೆಟಯಿತಾಂ (ಉಟಾನು ವತ್ತಾ)

ರಾಯಪು (ಏಕ ಮಿನಿಟಾನಿ) ಏ ನೆತ್ರೊ !

ನೇತು : (ಭಿತ್ತರಿ ತಾಕುನು) ಆಯ್ಲಿಂ !

ರಾಯಪು : ಖಿಯಿ ಆಯ್ಲಿ ? ಮಾಕ್ಯಾ ದಿಸನಾ ! ಸಮ ಆಶಿಲೊ ಆನ್ನೇಕು ದೋಳೊಯಿ ಗೆಲ್ಲೊಕಿ ?

ನೇತ್ರ : (ಯೇವ್ವು) ದೂಕಿ ನಾತ್ತಿಲ್ ವೆಳಾರೀಚಿ ಹಾತ್ತಾಲಾಗಿ ಏಕ ಜನ್ ಜಾವ್ವಾ. ಆತ್ತಂ ಪೊಟ್ಟಾಕ ದೂಕಿ - ಸಾಂಗುಕಾ ಮ್ಹೋಣ್ ನಾ !

ರಾಯಪು : ಆನಿ ವ್ಹಾರ್ಡಿಕ ಕೋರ್ನು ಘೆತ್ತಿಲಿ, ಬಾಯ್ಲೇಕ ದೂರ್ ಧಾವಡಾಚಾಕ ವೆ ? ..... ನೆತ್ರೂ ಆಯ್ಕಾ ಹಾಂಗಾ ! ದಾರ್ಲ ಮನ್ಯಾಂಕ ದೇವಾನ ಏಕ ದಿವಸು ಆಪ್ಪೋನು ನಿಮ್ಮಿಲೆಂ, ಖಿಯಿ ಪುತಾ, ತುಕ್ಕಾ ಪಳಯ್ತಾರಿ ಮಾಕ್ಕಾ ಪೊಟಿ ಲಾಸ್ತಾ. ತುಕ್ಕಾ ಹಾವೆ ಕಾಂಹಿ ಪುಣಿ ದೀವ್ವಾ. ಬಾಯ್ಲಿ ಆನಿ ಜೈಲ - ಹಾಂತು ತುಕ್ಕಾ ಕಸ್ಸಲೆಂ ಜಾಯ್ತು ? ಮ್ಹೋಣು ನಿಮ್ಮಿಲೆಂ ಖಿಯಿ.

ಆಪುಣ ಬುದ್ಧಂತು ಮ್ಹೋಣು ಲೆಕ್ಕುನು ಮ್ಹಣಾಲೊ ಕಯಿ, ಮುರ್ತಾಳು ದಾರ್ಲ ಮನುಷ್ಯ - "ದೇವಾ, ಮಾಕ್ಕಾ ಜೈಲ ನಾಕ್ಕಾ, ಬಾಯ್ಲಿ ಜಾಯ್ತು" ಮ್ಹೋಣು.

ನೇತ್ರ (ತೋಂಡ ತಿರ್ಪುನು) ತಾಕ್ಕಾ ದೇವು ಇತ್ತೆಂ ಮ್ಹಣಾಲೊ ಖಿಯಿ ?

ರಾಯಪು : "ಶಾಭಾಸ್ ಪುತ್ತಾ ! ಏಕ್ ಪೆಟ್ಟಾನ ತೂಂವೆ ದೋನಿ ಪಕ್ಷಿ ಮಾರ್ಲೆ ! ತೂಂವೆ ಜೈಲ ಮ್ಹಳೆಲೆ ಜಾಲ್ಯಾರಿ ಜೈಲ ಏಕ್ಚಿ ಮೆಳ್ತ ಆಶಿಲೆಂ. ಬಾಯ್ಲಿ ಜಾಯ್ತು ಮ್ಹೋಣು ಆತ್ತ ತುಕ್ಕಾ ಬಾಯ್ಲಿ ಮೆಳ್ತಾ ! ಬಾಯ್ಲಿ ಮ್ಹೆಳ್ತಾರಿ ತುಕ್ಕಾ ಏಕ ಜೈಲಚಿ" ಮ್ಹಣಾಲೆ ಖಿಯಿ ದೇವು.

ತೆದ್ದನಾ ಮನುಷ್ಯ ದೇವಾಕ ಮ್ಹಣಾಲೆ ಖಿಯಿ "ದೇವಾ, ತಶ್ಚಿ ಇತ್ಯಾಕ ಮ್ಹಣ್ತಾ ? ತೂಂವೆಯಿಂ ಬಾಯ್ಲಿ ಜಾಯ್ತು ಮ್ಹೋಣು ಲಕ್ಷ್ಮೀಕ ವ್ಹಾರ್ಡಿಕ ಕೋರ್ನು ಘೆತ್‌ಲ್ಯಾಮೂ ?

ಆಯ್ಕಾ ಪುತಾ, ಮ್ಹಣಾಲೊ ಖಿಯಿ ದೇವು. ಹಾವೆ ಸ್ವಾನುಭವಾರೀಚಿ ಸಾಂಗ್ಲೆಂ. ರಾಮಾನ ವ್ಹಾರ್ಡಿಕ ಕೋರ್ನು ಘೆತ್ಲೆ - ತಾಣೆ ರಾನ್ಯಾಂಕ ವತ್ತನಾ ಸೀತೇನ ಹಟ ಕೋರ್ನು ಆಪುಣಿಯಿಂ ತಾಗ್ಲೆಲ್ಯಾ ಸಾಂಗಾತಿ ಒಚ್ಚೊನು ರಾವಣಾಲಾಗಿ ಭಯಂಕರ ಯುದ್ಧ ಉಟ್ಯಾರಾಯ್ಲೆ ? ಈಶ್ವರಾನ ದಾಕ್ಷಾಯಣೀಕ ಬಾಯ್ಲಿ ಜಾವ್ವು ಘೆವ್ವು ತೀಣೆ ಪ್ರಾಣ ಕಾಣ್ಲಿ ಘೆವ್ವು ಮಾಗ್ಗಿರಿ ದಕ್ಷಾಕ ಈಶ್ವರಾನ ಮಾರ್ಕಾ ಪಳ್ಳೆಂ. ಕೃಷ್ಣಾನ ದೋನಿ ಬಾಯ್ಲಾಲೊ ಬಾಮ್ಹುಣು ಜಾವ್ವು ದಿವಸ್ ರಾತ್ರಿ ತಾಂಗ್ಲೆಂ ಕೋಪಾ ಉತ್ರಂ, ದಶರಥಾನ ತೀನ್ ಬಾಯ್ಲಿ ಪುರೊ ಮ್ಹಣು ತೀನಿ ಲಗ್ನಂ ಕೋರ್ನು ಘೆತ್ಲೆಂ., ಕೈಕೇಯೀನ ರಾಮಾಂಕ ರಾನ್ಯಾ ಧಾವಂಡಾಯ್ಲೊ - ದಶರಥಾಕ ಕುಳಾರಾ ಪೆಟಯ್ಲೊ. ಪದ್ಮಾವತಿನ ವೆಂಕೈಶಾಕ ಸಮ ಬುದ್ಧಿ ಶಿಕಯ್ಲಿ - ತೊ ತಿಕ್ಕಾ ಸೊದ್ಲೊನು ಯೇವ್ವು ಗಿರೀರಿ ಬಿಡಾರ ಕೋರ್ನು ರಾಬ್ಲೊ.

ನೇತ್ರ : ಪುರೊ ರಾಬ್ಲೊಚೆಂ ! ಪೊಟ್ಟಾಕ ದೂಕಿ ಆಸಲ್ಯಾರಿ ತುಮಕಾ ಜಿಬ್ಬೇಕ ದೂಕಿ ನಾ ಮ್ಹೋಣು ಜಾಲ್ಲೆಂ. ಆಪ್ಪಾಳಿ ಆವ್ವು ನಾತ್ಲಾರಿ ಆಪುಣ ಜನನಾಂಕ ಯೇನಾತಿ ಆಶಿಲೆ ಮ್ಹೋಣು ಮಾತ್ರ ವಿಸೊಚೆ ವಿಚಿತ್ರ !

ರಾಯಪು : ಜನನಾಂಕ ಏನಾ ನಾತ್ಲಾರಿ ದೋಳ್ಕಾ ದೂಕಿಯಿ ನಾ, ಪೊಟ್ಟಾ ದೂಕಿಯಿ ನಾ, ಹರ್ಡ್ಯಾ ಲೇಪುಯಿ ನಾ -ಪಡ್ತಾನಾ ದೆಂಟಾಚೊ ಕಷಾಯು ನಾ ಪಳೆ ! .....

ನೇತ್ರ : ಡಾಕ್ಟರ್ ಮಾಮು ಆಯ್ಲೊಸೊ ದಿಸ್ತಾ.

ರಾಯಪು : ವ್ಹೆ ದಿಸ್ತಾ, ಜಾಲ್ಯಾರಿ ಬದ್ಲೆಚಿ ಆಯ್ಲೊ ಮ್ಹೋಣು ಜಾಲ್ಲೆಂ. ಪ್ರಾಣು ಸೊಡ್ಚೆ ಚಿಕೇ ಪೂಡೆ ಡಾಕ್ಟರಾನ ಆಯ್ಲಾರಿ ಸಂಕೋಚಿ ನಾತ್ತಿಲೆಂ ತಾಗ್ಲೆಲೆ ಹಾತ್ತಾಂತು ಪ್ರಾಣು ಸೋಡ್ಕೇತ ಪಳೆ ! (ಡಾಕ್ಟರ್ ಪ್ರವೇಶ ಕರ್ತಾ) ಯೊ ಡಾಕ್ಟರ್. ಹಾಂಗಾ ಮಾಕ್ಕಾ ಕಸ್ಸಲೆಂ ಜಾಲ್ಯಾಂ ಪಳೆ !

(ಡಾಕ್ಟರ್ ಗೋಪಾಳಕೃಷ್ಣ ಯೆತ್ತಾ, ಹಾತ್ತಾಂತು ಬೇಗ್ ಧೋರ್ನು ತಾಗ್ಲೆಲೊ ಕಂಪೊಂಡ್ರಾಯಿ ಆಸ್ಲೆ)

ಡಾಕ್ಟರ್ : ಹಾಂ ! ಹಾಲ್ಕುಕಾ, ತೂಂ ..... ಬಯ್ಲಿ. ಕಸ್ಸಲೆಂ ಜಾಲ್ಯಾಂ ? ಕಾಯಿ ಜಾಯ್ಲಿ. ಕಾಯಿ ಭೀವ್ವುಕಾ ! ಪೊಳೊಯಾಂ ತುಗ್ಲೆಲೊ ಹಾತು ಖಿಯಿ ? (ರಾಯಪ್ಪಾಲೊ ಹಾತು ಧೋರ್ನು) ಜೀಬ ಭಾಯ್ಲಿ ಘಾಲಿ ! (ಜೀಬ ಪೊಳೊನು ಸೈತಸ್ಕೋಪ್ ಘೆವ್ವು) ಶರ್ಟ ವಯ್ಲಿ ಕರಿ

ರಾಯಪು : ಶರ್ಟ ವಯ್ಲಿ ಕರ್ಕಾವೆ ? ತುಗ್ಲೆಲೆಂ ಕಿ ಮೆಗ್ಲೆಲೆಂ ?

ನೇತ್ರ : (ಬಾಮ್ಹಾಲೆಂ ಶರ್ಟ ವಯ್ಲಿ ಕೋರ್ನು) ಪಿಶ್ಯಾವರಿ ಉಲ್ಲೊಚೆಂ ಕಸ್ಸಲೆಂ ಸಗ್ಲೊ ದಿವಸು ?

ರಾಯಪು : ನೆತ್ರೂ, ಪೊಟ್ಟಾ ದೂಕಿ ತುಕ್ಕಾ ನ್ಹಯಿ, ಮಾಕ್ಕಾ ! ಪೊಟ್ಟಾ ದುಕ್ಕೇಚಿ ಪೂರಾ ಜನ ಪಿಶ್ಯಾ ವರೀಚಿ ! ವೇಧಾ ಯೆತ್ತನಾ ತೂಂವೆ ವೈಜಣಿಕಯಿ ಸೊವ್ಲಾಂ, ಮಾಕಾಯಿ ಜಾಯ್‌ಪಾಯ್ ಸೊವ್ಲಾಂ, ತುಕ್ಕಾ ಆತ್ತಂ ಮಾತ್ರ ಉಡ್ಡಾಸ್ ನಾ !

(ಡಾಕ್ಟು ಸೈತಸ್ಕೋಪ್ ಹರ್ಡ್ಯಾರಿ ದವರ್ತನಾ ರಾಯಪು ಅಯ್ಯಮ್ಹಾ ಮ್ಹೋಣು ಉಡ್ಡಿ ಗಾಲ್ತಾ - ಡಾಕ್ಟು ಗಾಬ್ರೇನು ಮಾಕ್ಸಿ ಸರ್ನು)

ಡಾಕ್ಟರು : ಕಂಯಾರೇ ಪಾಂಡೀ, ಹೊ ಸೈತಸ್ಕೋಪು ತಾಂತು ಘಾಲಿ. ಆನ್ನೇಕ ಸೈತಸ್ಕೋಪ್ ದೀ.

(ಕಂಪೌಂಡರ್ ಪಾಂಡಿ ಚಾರ್ ಫೀಟ್ ದೀಗ್ ರಬ್ಬರಾ ನಳಿ ಆಶಿಲೊ ಸೈತಸ್ಕೋಪ್ ದಿಸ್ತಾ. ಡಾಕ್ಟರು ನಳೇ ಏಕ್ ತುದಿ ಕಾನ್ನಾಂತು ದವೋರ್ನು ಸೈತಸ್ಕೋಪಾಚಿ ಗುಬ್ಬಿ ಹಾತ್ತಾಂತು ದೀವ್ನು ರಾಯಪ್ಪಾಲ್ಯಾ ಹದ್ಯಾರಿ ದವರಿ ಮ್ಹಣು ಸನ್ನಿ ಕರ್ತಾ)

ನೇತು : (ದೀಗ್ ನಳಿ ಪೊಳೋನು ಆಂಗ್ ಕಾಣ್ಣು) ಅಯ್ಯಮ್ಮಾ ! ಕೆದ್ದಿ ನಳಿ ! ಹೆಂ ಇತ್ತೆಂ ಡಾಕ್ಟರ್ ಮಾಮಾ ? ಹೆಂ ಸಂಕಟ ಭಾರಿ ಹೋಡ್‌ವೆ ಜಾವೊ, ಹಾಂವೆ ಇತ್ತೆ ಕೋರ್ಕಾ ಹೀ ನಳಿ ?

ಡಾಕ್ಟರು : ತುಗೆಲ್ಯಾ ಬಾಮ್ಲಾಲ್ಯಾ ಹದ್ಯಾರಿ ದವರಿ !

ನೇತು : ಹಾಂವೆ ಇತ್ಯಾಕ ? ತೂಂ ದವರ್ನಾ ಇತ್ತೆಂ ?

ಡಾಕ್ಟರು (ತೋಂಡ ಕಡೂ ಕರ್ನು, ಮಾತ್ತೆಂ ಹಾಲ್ತೊನು) ಉಹುಂ, ಸಾಧ್ಯ ನಾ ! ಪೂಡೆ ಹೀ ಪೂರಾ ಪರೀಕ್ಷಾ ಹಾವೆಂಚಿ ಕೊರ್ಚಿ ಆಶಿಲಿ. ಆತ್ತೆಂ (ಮಾತ್ತೆಂ ಹಾಲ್ತೊನು) ಸಾಧ್ಯ ನಾ ! ಪೋರುಂ, ಏಕಿ ಪೇಶಂಟಾನ ಸೈತಸ್ಕೋಪ ದವರ್ಲೆ ತಕ್ಷಣ ರುಮ್ ಆನಿ ಮುಸುಂಡಾರಿ ಏಕ್ ಗುದ್ದೊ - ಏಕ್ಯೊಚಿ - ಮಾಲ್ಟೊ. ಹಾಂವೆ ಹೆತಾಂತು - ಪೇಶಂಟ್ ತೆತಾಂತು. ಚಾರಿ ವಾರ ಥಾಂಯಿ ಹಾಂವೆಚಿ ಮೆಗ್ಗೆಲ್ಯಾ ಘರಾಂತು ಪೇಶಂಟ್ ಜಾವ್ನು ಬಸ್ಲೊಂ. (ತೊಂಡಾಕ ಗಾಂಟಿ ಘಾಲ್ನು ಪರತೂನು ಮಾತ್ತೆಂ ಹಾಲ್ಟೊಲೆಂ) ಕಶೀಂ ವಾಚ್ಚೊಂ, ಮ್ಹಾಲ್ಗಡ್ಯಾಲ್ಯಾ ಪುಣ್ಯಾನ !

ರಾಯಪು : ಡಾಕ್ಟರ್ ಹಾಂವೆ ಆಜಿ ಥಾಂಯಿ ಯೆಕ್ಲ್ಯಾಕಯಿ ಮುಸುಂಡಾರಿ ಮಾರ್ನಿ.

ಡಾಕ್ಟರು : (ಕಡೂ ತೋಂಡ ಧರ್ನು ರಾಯಪ್ಪಾಕಚಿ ಚೋವ್ನು) ಮುಸುಂಡಾರಿ ಮಾರ್ನಿವೆ ? ವಿಂಗಡ ಖಂಯಿ ಮಾಲ್ಯಾರ್ ?

ರಾಯಪು : ಹಾಂವೆ ಮಾರಯಿನೀ.

ಡಾಕ್ಟರು : ಮಾರ್ನಿವೆ ? ಮಾರಯಿನಿ ? ಮೆಗೆಲ್ಯಾ ತ್ಯಾ ಪೇಶಂಟಾನಯಿ ಮಾಕ್ಯಾ ಮಾರ್ಚೆ ಪೂಡೆ ಕೊಣಾಂಕಯಿ ಮಾರ್ನಿ ಖಂಯಿ. ಆಮ್ಚಿ ಪಾಂಪಾಂಚಿ, ಸಾತ್ಯಾತ ವರಸ ಹೆಜಾರ್ ಕಷ್ಟಾನಿ ರುಪ್ಪಯಿ ಖರ್ಚುನು ಶಿಕ್ಯೊಬಿನಿ ಯೆವಚೆಂ - ಏಕಿ ದೀಸು ಬೋಡ್ ಸಮನಾತ್ತಿಲ್ಯಾ ಏಕ್ ಪೇಶಂಟಾ ಕರ್ಯಾ ಮುಸುಂಡು ಬೆತ್ತುನು ಘೆವಚೆಂ - ಆಮಂಗೆಲಿ ಬಾಯ್ನು ಚರ್ಡುಂವ ಇತ್ತೆಂ ಮ್ಹಣ್ತೀತ.

ರಾಯಪು : (ಡಾಕ್ಟ್ರಾಲೆ ತಾಳ್ಯಾಕ ಗಾಬ್ರೇನು, ಏಕಿ ಮಿನಿಟ ಮಾತ್ತೆಂ ಸಕಲ ಘಾಲ್ನು, ಮಾಗ್ಗಿರಿ ಮಾತ್ತೆಂ ಉಬಾರ್ನು) ಮಾಗ್ಗಿರಿ ತ್ಯಾ ಪೇಶಂಟಾಕ ತೂಂವೆ ವಕ್ರದ ದಿಲ್ಲೆಂವೆ ಡಾಕ್ಟರ್ ?

ಡಾಕ್ಟರು : ತಾಕ್ಯಾ ವಕ್ರದ ದಿಲ್ಯಾರಿ ಬೋಟಿ ಚಾಬ್ಬತ !

ಆಟಿ ಜನ ಜಟ್ಟೀಂಕ ಆಪೊನು ತಾಕ್ಯಾ ಧರ್ನು ಬೋದು ಚುಕ್ಯೊನು ತಾಗ್ಗೆಲೆಂ ಪೋಟಿ ಒಪರೇಶನ್ ಕೋರ್ನು ಉಡ್ಡೊನು ಪಳೆಂ.

ರಾಯಪು : ತಾಗ್ಗೆಲ್ಯಾ ಪೊಟ್ಟಾಂತು ಕಸ್ಸಲೆಂ ಆಶಿಲೆಂ ಡಾಕ್ಟರ್ ?

ನೇತು : (ಬಾಮ್ಲಾಲ್ಯಾಗಿ) ವಕ್ರದ ದಿತ್ತಲ್ಯಾ ಮನ್ಯಾಕ ಮಾರ್ತಲ್ಯಾಲ್ಯಾ ಪೊಟ್ಟಾಂತು ಕಸ್ಸಲೆಂ ಆಸ್ಸುಯೆತ ? ..... (ಡಾಕ್ಟರಾಲ್ಯಾಗಿ) ಮಾಗ್ಗಿರಿ, ಹುಶಾರ್ ಜಾತ್ತತಿ ತಾಕ್ಯಾ ಭಾರಿ ಪಶ್ಚತ್ತಾಪು ಜಾವ್ನು ಆಶ್ಚಾಕ ಪುರೊ, ನ್ಹಂಯಿವೆ ಡಾಕ್ಟರ್ ಮಾಮ್ ?

ಡಾಕ್ಟರು : ವ್ಹಯಿ ಕಿತ್ಲಿ. ಜಾಲ್ಯಾರಿ ತೊ ಹುಶಾರ್ ಜಾಲ್ಲೊ ನಾ.

(ಸೈತಸ್ಕೋಪ್ ಕಾಣ್ ಘೆತ್ತಾ)

ರಾಯಪು : ಡಾಕ್ಟರ್ ! ಕಶಿಂ ಆಸ್ಸು ಮಾಕ್ಯಾ ?

ಡಾಕ್ಟರು : ದೂಕಿ ಜೋರ್ ಆಸ್ಸಕಿ ?

ರಾಯಪು : ಆನಿಕಯಿ ಜೋರ್ ಜಾಲ್ಯಾರಿ ಹಾಂವೆ ವಾಂಚೆನಾ.

ಡಾಕ್ಟರ್ : (ಹಾತ ಮಾರ್ಕಿಂ ಬಾಂದೂನು ಧರ್ನು, ದೋನಿ ಕ್ಷಣ ಪಾವ್ಣಿ ಕಾಣ್ಣು, ಧತ್ತಾನಿ ರಾಬ್ಬುನು ರಾಯಪ್ಪಾಲೆ ಬಾಯ್ಲೆಲಾಗಿ) ಹೆಂ ! ಒಪರೇಶನ್ ಜಾವ್ನಾ !

ರಾಯಪು : ಒಪರೇಶನ್ ?

ಡಾಕ್ಟರು : ವ್ಹಯಿ ! ಕರ್ಕಾಕ ಗಾಂಟಿ ಪಳ್ಯಾಕಿ ಮ್ಹೋಣು ಸಂಶಯ ಆಸ್ಸು.

ರಾಯಪು : (ಗಾಬ್ರೇನು) ಡಾಕ್ಟರ್ ! ಒಪರೇಶನ್ ನಾಕ್ಯಾ ! ಚಾ ಪೀವ್ನು ಹೀ ದೂಕಿ ರಾಬ್ಬಕಿ ಪೊಳೊಂಯಾಂ !

ನೇತು : ತಾಂಕಾಂ ಏಕಿ ದೊಳ್ಯಾಕಯಿ ದೂಕಿ - ತೀನಿ ದೀಸ ಜಾಲ್ಲೆ.

ಡಾಕ್ಟರು : (ದೋಳೊ ಪೊಳೋವ್ನು) ಹೂಂ ! ಬಹುಶಃ ದೊಳ್ಯಾಕಯಿ ಒಪರೇಶನ್ ಜಾವ್ನಾ.

ರಾಯಪು (ಸ್ವಗತ ರಡ್ಲ್ಯಾ ಸ್ವರಾನ) ದೊಳ್ಯಾಕಯಿ ಒಪರೇಶನ್ ? ತಶಿ ಜಾಲ್ಯಾರಿ, ಮಾಗ್ಗಿರಿ ವರ್ಲೆ ಪಾಯ ಆನಿ ಹಾತ. ತೆವಯಿಂ

ಒಪರೇಶನ್ ಕರಿ - ಮಾಗ್ಗಿರಿ ಮೆಗ್ಗೆಲೆ ನಿಮಿತ್ತ ಕೊಣಾಕಯಿ ಬಾಧಾ ನಾ ?

ಡಾಕ್ಟರು : ವ್ಹಯಿ ! ದೋಳ್ಯಾ ಡಾಕ್ಟರಾಕ ದಾಕ್ಟೋನು ಪೊಳೊಯಾಂ. ಉಜ್ಜೊ ದೋಳೊ ! ಉಜ್ಜೊ ದೋಳ್ಯಾ ಸ್ತೆಶಲಿಸ್ತ್ಯಾ ಹಾಂಗಾ ನಪೋಚಿ ಆಯ್ತಾ. ದಾವ್ಯಾ ದೋಳ್ಯಾಕ ಜಾಲ್ಯಾರಿ ದಾವು ದೋಳ್ಯಾಚೊ ಸ್ತೆಶಲಿಸ್ತ್ಯಾ ಉಡ್ವಾಂತು ಆಸ್ಸ.... ಆತ್ತಂ ಸದ್ಯ ಕೊಣಾಂಕಯಿ ಪೆಟೋನ್ ದೀ, ಡಿಸ್ಪೆನ್ಸರೀಕ. ಏಕ ಮಿಕ್ಯಚರ್, ದಿಸಾಕ ಸ ಪಂತಾಂ, ಸ ಪಿಟ್ವೊ ಚಾರ್ ಘಂಟ್ಯಾಕ ಎಕ್ಯಾ ಲೆಕ್ಯಾನ ಆಜಿ ಧೋರ್ನು ಫಾಯಿ ಥಾಯಿ.

ರಾಯಪು : ಪೊಟ್ಯಾಕ ?

ಡಾಕ್ಟರು : ಪೊಟ್ಯಾಕ ಶಿಯಾಳ್ಯಾ ಉದಾಕ - ಪೊಟ್ಯಾ ವಯಿ, ಸಾಸ್ತಾ ಪೊಲ್ವೀಸ್ - ಉತ್ತರ ಊಣೆ ಕೊರ್ಕಾ - ಹಾಂತ್ಲಾರಿ ನಿದ್ವಲೆಲ್ಯಾನ ಹಾಲುಂಕ ನಜ್ಜ. ಚಾ, ಕಾಫಿ, ಖಾಣ, ಚೆವಣ, ಪಿಯ್ಯಾವು, ಲೋಸುಣ್, ಬೀಡಿ ಸಿಗರೇಟ್ ಪೂರಾ ಬಂದ !

ರಾಯಪು : ಡಾಕ್ಟರ್ !

ಡಾಕ್ಟರು : ಇತ್ತೆಂ ?

ರಾಯಪು : ದುಸ್ರ್ಯಾನಿ ಮೆಗ್ಗೆಲ್ಯಾಗಿ ಉಲ್ಲೊಂಯೆತಕಿ ?

ಡಾಕ್ಟರು : ನಜ್ಜ.

ರಾಯಪು : ತಶ್ಚಿ ಜಾಲ್ಯಾರಿ (ಬಾಯ್ಲೀಕ ಬೋಟ್ ದಾಕ್ಟೋನು) ಹೀಣೆ ಇತ್ತೆಂ ಕೊರ್ಕಾ ?

ಡಾಕ್ಟರು : ಉಲ್ಲಯ್ನಾ ನಾತ್ತಿಲೆಂ ರಾಬ್ಬುಕಾ !

ರಾಯಪು : ಆಯ್ಲಿಗೊ ? ಡಾಕ್ಟರಾನ ಸಾಂಗ್ತಚಿ ಪುಣೆ ತೋಂಡ್ ಬಂದ್ ಕರಿ !

(ಡಾಕ್ಟರು ವತ್ವಾ)

ನೇತ್ರ : ಆತ್ತ ಇತ್ತೆಂ ಕೊರ್ಚೆಂ ? ಒಪರೇಶನ್ ಮ್ಹಳ್ಯಾರಿ ಮಾಕ್ಯಾ ಭಯ ಕರ್ತಾಮು !

ರಾಯಪು : ತುಕ್ಯಾ ಭಯ ಕರ್ತಾ - ಮಾಕ್ಯಾ ಜೀವೊಚಿ ನಾ. ಏಕ್ ಲೇಪು, ಏಕ್ ಕಷಾಯು ದಿಲ್ಲೊಲೊ ಜಾಲ್ಯಾರಿ ಹಾಂವ ವಾಂತಾಶ್ಚಿಲೊ.

ನೇತ್ರ : ಹಾಂವೆ ಸಾಂಗಿಲೆ ಕಡೆನಚಿ ಆಯ್ಲೆಂ ! ಪಳೆಲೆಂ ? (ರಾಯಪ್ಪಾಲ್ಯಾ ಪೊಟ್ಯಾಕ ಪೊಳೊನು ) ಆಯ್ಲಿಬ್ಬ, ಪೋಟಿ ಮ್ಹಳಾರಿಯಿ ಕೆದ್ಲೆಂ ! ಗೋಯಿಂದಾಲ್ಯಾ ಗಾಡ್ಯೇ ಬಯ್ಲಾಚೆಂ ಪೋಟಿ ಶೆಂ ! ಪೋಟ್ ಹೊಳ್ಳೆಂ - ಹಾತ್ ಪಾಯು ಕಾಡ್ಲಿ ! ಆಪ್ರೇಶನ್ ಆಯ್ಲಾಂ ಮ್ಹೋಣು ಆಪ್ರೇಶನ್ ಆಪ್ರೇಶನ್ ಮ್ಹೋಣು ಮ್ಹಣ್ತಮೂ ಡಾಕ್ಟರು ?

ರಾಯಪು : ನೇತ್ರೂ, ವ್ಹಡಾನ ಉಲ್ಲೊನುಕಾ !

ನೇತ್ರ : ಮಾಕ್ಯ ಯೇಕು ಉಡ್ಗಾಸು ಆಯ್ಲೊ. ಗುಡ್ಲೆ ಪದ್ವಾರಿ ಚೆಡ್ಲವ್ ಮಾಮ್ತಾಲ್ಯಾ ಹಿತ್ಲಾಂತು ವಕ್ತಾ ಪಾಲ್ಯಾ ರ್ಪಾಡಂ ಪೊಯ್ಲ್ಯಾಂತಿ ಕಂಯಿ. ದೋಳ್ಯಾ ದೂಕಿಕ ಆನಿ ಪೊಟ್ಯಾ ದುಕ್ಕಿಕ ಮ್ಹಳ್ಯಾರಿ, ತೀಂಚಿ ಕಾಣ್ಣು ದಿತ್ವಾಂತಿ ಕಂಯಿ.

ರಾಯಪು : ಚೆಡ್ಲೊಪಾಕಿ ? ಗುಡ್ಲೆ ಪದ್ವಾಚೊ ಚೆಡ್ಲೊಪು, ತೊ ಮಿಗ್ಗೆಲೋ ದೋಸ್ತು ! ಆಮ್ಗಲ್ಯಾ ರಾಮುಂಕ ಪೆಟೋಂಯಾಂ.

ನೇತ್ರ : ಇತ್ಯಾಕ ? ಆಮಗಲೆ ಗುಂಡಾ ಆನಿ ಗಿಂಡಾ ನಾಂತಿವೆ ?

ರಾಯಪು : ಆಸ್ತತಿ. ಜಾಲ್ಯಾರಿ ವೇಳಾರಿ ಪೊಚ್ಚೊನು ವೇಳಾರಿ ಯೆತ್ತೀತವೆ ?

ನೇತ್ರ : ಇತ್ಯಾಕ ತಶ್ಚಿಂ ಮ್ಹಣ್ಣೆಂ ? ರಾಮು ಮೆಗ್ಗೆಲ್ಯಾ ಹೊಳ್ಳೆಲೊ ಪೂತು ಮ್ಹೋಣು ಮಾಕ್ಯಾ ಕಾಂಯಿ ಜಾಳ ನಾಂತಿ. ಇತೆಂ ಜಾಲ್ಯಾರಿ, ತೋ ಏಕು ಮುಂಗ್ರ ಸೊ, ಥಂಯಿ ಪೊಚ್ಚೊನು ಶೇಣ್ ಶೀತಶೆಂ ಉಲ್ಲೊನು, ಎಕ್ಯಾಯೇಕ್ ಸಾಂಗೊನು, ದೋಳ್ಯಾ ಬದ್ಲಾಕ ಕಾನ್ವಾಚೆಂ, ಪೊಟ್ಯಾ ಬದ್ಲಾಕ ಫಾಟೀಚೆಂ ವಕ್ತದ ಘೇವ್ನು ಆಯ್ಲಾರಿ ? ಗುಂಡ ಜಾವೊ ಗಿಂಡ ಜಾವೊ ತಶ್ಚಿಂ ನ್ಹಂಯಿ.

ರಾಯಪು : ತಾನ್ನಿ ವಕ್ತದ ಹಾಡತಾಂ ಮ್ಹೋಣು ಸಿನೇಮಾಂಕ ಜಾವೊ ನಾಟಕಾಕ ಗೆಲ್ಯಾರಿ .....

ನೇತ್ರ : ಇತ್ಯಾಕ ತಶ್ಚಿ ಕರ್ತಲೆ ? ಏಕ ವಾಯ್ಕು ಉತ್ತರ ಉಲ್ಲಯ್ಲೆ ನ್ಹಂಯಿ, ಬಿಡಿ ಸಿಗರೇಟ್ ತಾಂಡಿತಲೆ ನ್ಹಂಯಿ, ಸಿನೇಮಾಕ ಗೆಲ್ಯಾರೆ ಇತ್ತೆಂ ಜಾಲೆಂ ? (ದಾವ್ಯಾನ ಚೋವ್ಣು) ಆಯ್ಲೆ! ಚೆರ್ಡಾ ಹಾಂಗಾ ಯೆಯ್ಯಾತಿ.

(ಗುಂಡಾ ಆನಿ ಗಿಂಡಾ ಪ್ರವೇಶ ಕರ್ತಾತಿ)

ರಾಯಪು : (ಕಡೂ ತೋಂಡ ಕೋರ್ನು) ಜಾಲೊವೆ ಪುತ್ಯಾ ಸಿನೆಮಾ ?

ಗುಂಡಾ : ವ್ಹಯಿ ಆನ್ನಾ.

ರಾಯಪು : ಬಚಾವ್ ! ಕೋಣೇ ಕೊಣಾಂಕ ಧರ್ನು ಮಾರ್ಲೆಂ ತಾಂತು ?

ಗಿಂಡಾ : ಎಕ್ಸ್ಟ್ರಾನೆಚಿ ವೀಸ ಜನಾಂಕ ಮಾಳ್ಕೆರಿ ತಾಕುನು ಸಕಲ ಉಡಯ್ಲೆ ! ತಾಜ್ಜೆ ಮಾಗಿರಿ ತೋ ಸಕಲ್ ಥಾವ್ನು ವಯಿ ಉಡ್ಲೊ.

ಗುಂಡಾ : ಆನಿ ಎಕಕಲ್ಯಾಲ್ಯಾ ಪೊಟ್ಟಾರಿ ಉಡ್ಲಿ ಮಾರ್ನು ನಾಂಚೊ.

ರಾಯಪು (ಪೋಟ ಮ್ಹಳ್ಳೆ ತಕ್ಯಣ ದೂಕಿ ಜೋರ್ ಜಾವ್ನು)... ಪುರೊ ! ರಾಬ್ಬಯಿ ! ಕೊಣಯಿ ಕೊಣಾಲ್ಯಾಯಿ ಪೊಟ್ಟಾರಿ ಉಡ್ಲನು ನಾಂಚೆ ಮ್ಹಣುಕಾ ! ಆಯ್ಕಲ್ಯಾರಿ ಮೆಗ್ಗೆಲೆ ಪೋಟ ಭೆತ್ತತ !

ಗುಂಡಾ : (ಆಮ್ಕಾಲ್ಯಾಗಿ) ಆಮ್ಕಾ, ಆನ್ನಾಕ ಹುಶಾರ್ ನಾವೆಂ ?

ನೇತು : ದೋಳ್ಕಾಕ ದೂಕಿ ನ್ಹಂವೆ ಪುತಾ ?

ಗಿಂಡಾ : ತೆಂ ಏಕ ದೋಳ್ಕಾಕ ಮಾತ್ರ !

ರಾಯಪು : ಏಕ ದೋಳ್ಕಾಕ ? ಆನಿ ಕಿತ್ಲೆ ದೋಳ್ಕಾಕ ಜಾವ್ನಾ ?

ನೇತು : ಆಜಿ ಪೊಟ್ಟಾರಿ ದೂಕಿ ಶುರು ಜಾಲ್ಲ್ಯಾ.

ರಾಯಪು : ತಾಂಗೆಲ್ಯಾಗಿ ಇತ್ಯಾಕ ಸಾಂಗ್ತಾ ? ತೇ ಎಕ್ಕಚಿ ಪೊಟ್ಟಾಕ ನ್ಹಂವೆ ಮ್ಹಣ್ತಲೆ !

ನೇತು : (ಬಾಮ್ಕಾಕ) ಚಿಕ್ಕೆ ತೋಂಡ ಧಾಂಪುಂಕ ಜಾಯ್ನಾವೆ ?

ರಾಯಪು : ಜಾಯ್ನಗೊ, ಧಾಂಪ್ತಾ, ಏಕ ದೋಳ್ಕೊ ಧಾಂಪಲಾ, ಚಿಕ್ಕೆ ರಾಬ್ಬನು ಪೋಟ ಆಪ್ ಆಪೀಚಿ ದಾಂಕ್ತಾ. ಆತ್ತಂ ತೋಂಡ ಧಾಂಪ್ತಾಂ. ಮಾಗಿರಿ ಪುರಾ ಧಾಂಪ್ಚೆಂಚಿ ! ಹರೇ ರಾಮಚಂದ್ರಾ ! ತುಂವೆ ಮಾಕ್ಕಾ ದುಡ್ಡು ಮಾತ್ರ ದಿಲ್ಲೊ - ಆನಿ ಕಾಂಯಿ ದಿಲ್ಲೆಂ ನಾ !

ನೇತು : ಪುರೊ ! ತಶ್ಚಿ ಮ್ಹಳ್ಳಾರಿ ದೇವು ಮುನ್ವತ ! ದೇವಾನ ದುಡ್ಡುಯಿ ದಿಲ್ಲಾ, ಬಾಯ್ಲಿ, ಚೆರ್ಡುಂವಯಿ ದಿಲ್ಯಾಂತಿ. ರತ್ನಶಿಂ ಚೆರ್ಡುಂವಂ... ಚೆರ್ಡಾ ತುಮ್ಮಿ ಫಾಯಿ ಸಕಾಳಿಂ ಕಾಫಿ ಪೀವ್ನು, ಗುಡ್ಡೆ ಪದ್ವಾಕ ಪೊಚ್ಚೊಕಾ.

ಗುಂಡಾ : ಇತ್ಯಾಕ ಆಮ್ಕಾ ?

ನೇತು : ಥಂಯಿ ರಸ್ತಾ ತಾಕುನು ಫೊಡೇ ಭಿತ್ತರಿ ಚೆಡ್ಡಪ್ಪ ಮಾಮ್ಕಾಲಿ ಆಸ್ತಿ ಆಸ. ತಾಗ್ಗೆಲೆಂ ಘರಯಿ ಥಂಯೀಚಿ. ದೋನಿ ವಕ್ತಾ ಪಾಳಂ ಏಕಯಿ ಪಾನ್ನ ಹಾಡುಂಕ ಆಸ್ತತಿ. ತುಮಂಗೆಲ್ಯಾ ಆನ್ನಾ ಖಾತಿರಿ.

ಗಿಂಡಾ : ಜಾಯ್ತಮಾ ! ಆಮಿ ತಯಾರ್ !

ನೇತು : ಪಳಯಾಚಿ, ಬಾಳಾಂಲೊಂ ಉತ್ಸಾಹ !

ಗುಂಡಾ : ಬಸ್ಸಾರಿ ವಚ್ಚೊಕಾಕಿ ಸಾಯ್ಕಲ್ಯಾರಿ ?

ನೇತು : ಬಸ್ಸಾರಿ ವಚ್ಚಾತಿ ಪುತಾ. ಕಪಟಾಂತುಲೋ ದೋನಿ ರುಪಯೊ ಕಾಣ್ಣು, ಪೊಚ್ಚೊನು ಯೆಯ್ಯಾತಿ.

ರಾಯಪು : ಕಪಟಾಂತು ತಾನ್ನಿ ಹಾತ ಫಾಲ್ಕು ಕಾಡ್ತಾವೆ ? ತುಂವೆ ದಿವ್ಚಾ ನಜ್ಜವೆ ? ಬಿಗ್ತಾತು ತಾಂಗೆಲ್ಯಾಗಾವೆ ?

ನೇತು : ಇತ್ಯಾಕ ತಶ್ಚಿ ಮ್ಹಣ್ಣೆಂ ? ತಾಂಗೆಲ್ಯಾ ಆನ್ನಾಮ್ಕಾಲ್ಯಾ ಕಪಟ ಮ್ಹಳ್ಳಾರಿ ತಾಂಗೆಲೆಂಚಿ ನ್ಹಂಯಿವೆಂ ? .... ದೋನಿ ಪಾವ್ನಾ ನಾತಲ್ಯಾರಿ ತೀನಿ ಕಾಡ್ತಾಚಿ ಪುತ್ತಾ.

(ಗುಂಡಾ-ಗಿಂಡಾ ಸಂತೋಷಾನ ಮಾತ್ತೆಂ ಹಾಲ್ಲೊನು ವತ್ತಾತಿ.)

ರಾಯಪು : ದೋನಿ ಆನಿ ತೀನಿ ರುಪಯೊ ತಾಂಕಾ ಖಿಯಿ ಪಾವ್ತಾತಿ ! ಗುಡ್ಡೆ ಪದ್ವಾಕ ಬಸ್ಸಾಕ ಆಟ ಆಣೆ ಜಾಲ್ಯಾರಿ ತಾಂಕಾಂ ಆಟ ರುಪಯೊ ಪುಣಿ ನಾಕ್ಯಾತಿವೆ

ನೇತು : ತುಮ್ಕಾಂ ಬಹುಶಃ ತುಮಂಗೆಲ್ಯಾ ಸನ್‌ಪಣೆಂಚೊ ಅನುಭವು ಮ್ಹಣು ದಿಸ್ತಾ. ಮೆಗ್ಗೆಲಿ ಬಾಳಂ ತಸ್ಸಲಿಂ ನ್ಹಂಯಿ.

ರಾಯಪು : ತಸ್ಸಲಿಂ ನ್ಹಂಯಿ ದೆಕುನೊಚಿ ಹಾಂವೆ ಮ್ಹಳ್ಳೆಲೆಂ. ಎಕ್ಕೆಕ ವಕ್ತಾ ಪಾನ್ನಾಂಕ ಆಮ್ಕಾ ವೀಸ ವೀಸ ರುಪಯೋ ಬಯ್ಯನಾ ನಾತ್ಲ್ಯಾರಿ ಪುರೊ !

(ಫರದೊ)

## ದೃಶ್ಯ - ದೋನಿ

(ರಸ್ತಾ ಸೀನ್. ಗುಂಡಾ ಆನಿ ಗಿಂಡಾ ಯೇವ್ನು ಸಿಗರೇಟ ಜಳಯ್ಯಾತಿ)

ಗುಂಡಾ : ವ್ಹಯಿರೆ ಗಿಂಡಾ, ಹ್ಯಾ ಸಿಗರೇಟಾಕ ಏಕ ರುಪ್ಪಯಿ ಬಾರಾಣೆ ಜಾಲ್ಯಾತಿ ಮೂ ! ಅಶ್ಚಿ ಜಾಲ್ಯಾರಿ ಆಮಿ ದಿವಸ ಕಾಡ್ಲೆ ಕಶ್ಚಿಂ ಮಾರಾಯಾ ?

ಗಿಂಡಾ : ಕಪಟಾಂ ತಾಕೂನು ಚಿಕೇ ಚಡ ದುಡ್ಡೆ ಕಾಡ್ಲಾ ಜಾಲ್ಲೆಂ. ಗುಡ್ಡೆ ಪದ್ವಾಕ ವಚ್ಚಾಕ ಆಮ್ತಾನ ತೀನಿ ರುಪಯೊ ಕಾಡಿ ಮ್ಹಳೆಲ್ಯಾಕ ತೂಂವೆ ಕಿತ್ಲೆ ಕಾಳ್ಳೊ ಮ್ಹಳೆಂ ?

ಗುಂಡಾ : ಶೆಂಬರೀಚಿ ಏಕ ನೋಟ ಆನಿ ತೀನ ರುಪಯೊ.

ಗಿಂಡಾ : ಥೊಡೇ ಚಡ ಕಾಳ್ಳೆ ನಾ ಇತ್ಯಾಕ ? ಹಾಂವ ಜಾಲ್ಯಾರಿ ತಿನಶಿ ರೂಪಯಿ ಕಾಡ್ತಾಶ್ಚಿಲೊ. ಆಮ್ಗಲ್ಯಾ ಹಾತ್ತಾಂತು ಸದಂಚಿ ಬಿಗ್ಡಾತು ದಿತ್ತಾತಿವೆ ?

ಗುಂಡಾ : ಆತ್ತಂ ನಾಕ್ಯಾ ಸ್ಯಾಬಾ. ಎಕ್ಚೆ ಪಟ್ಟಿ ಕಪಟ ಖಾಲಿ ಕೊರುಂಕ ನಜ್ಜ. ಆಮ್ತಾನ ವಿಶ್ವಾಸಾನ ಸಾಂಗ್ಲಾಂ ಪಳೆ. ಚಿಕೇಚಿ ರಾಬ. ಆನು ಲಡ್ಕುವೊ, ಮಾಗ್ಗಿರಿ ಹಾಂವ ಆನಿ ತೂಂ ಮಾತ್ರ ನ್ಹವೆಂ ?

ಗಿಂಡಾ ( ಏಕ ಕ್ಷಣ ಮೌನ ಜಾವ್ನು ) ..... ಆಮ್ತಾ ಭೋ ಚಾಂಗಿ. ಆಮ್ತಾ ವರೀಚಿ ಆನು ಜಾಲ್ಲೆಲೊ ಜಾಲ್ಯಾರಿ ಕಿತ್ಲೆಂ ಸುಖ ಆಶ್ಚಿಲೆಂ ? ನ್ಹವೆಂ ?

ಗುಂಡಾ : ಆಮ್ತಾವರಿ ಆನು ಮ್ಹಳ್ಯಾರಿ ಕಸಲೆಂ ? ಆನೂಯಿ ಆಮ್ತಾ ಜಾಲ್ಯಾರಿ ಆಮ್ತಾ ಒಟ್ಟು ದೋನಿ ಆಮ್ತಾವೆಂ ಪಿಶ್ಯಾ !

ಗಿಂಡಾ : (ನಿಟ್ಟುಸಿರು ಸೋಣ್ಣು) ಆನು ಮ್ಹೋಣು ದೇವಾನ ಇತ್ಯಾ ಕೆಲ್ಚಾಕಿ ! ಬರಿ ಏಕಿ ಆಮ್ತಾ ನುಪ್ರಾಶ್ಚಿಲ್ಲೆ. ಆಮ್ತಾ ಭಿಷ್ಣಾನು ಖಾವೊಚಿ ತಾಕ್ಯಾ ತೀ ಪೊಟ್ಯಾ ದೂಕಿ ಶುರು ಜಾಲ್ಯಾಕಿ ಮ್ಹೋಣು ?

ಗುಂಡಾ : ಪಯ್ಲಿ ಏಕು ಸೋವೊ ಸೊವೊರೆ ತಾಣೆ, ಆಯ್ಕೂನು ಮೆಜ್ಜಾನ ಸಹನ ಕರುಂಕ ಜಾಲ್ಚೊ ನಾ.

ಗಿಂಡಾ : ಇತ್ತೆಂ ಮ್ಹಳಾಲೊ ?

ಗುಂಡಾ : ಸಾಂಗುಂಕ ಲಜ್ಜಿ ಕರ್ತಾ.

ಗಿಂಡಾ : ಭಂಡು ಸೋವೊವೆ ?

ಗುಂಡಾ : ಭಂಡು ಸೊವ್ಚಾರಿ ಚಿಂತನಾ ಆಶ್ಚಿಲೆಂ !

ಗಿಂಡಾ : ಕಸಲೆಂ ಮ್ಹಣಾಲೊ ?

ಗುಂಡಾ : ಆಮ್ತಿ ಪಿಂಡಾ ಕಾಯ್ಲೆ ಶೆ ಖಿಯಿ !

ಗಿಂಡಾ : ಹ್ಯೆಂ ? ತಾಂತು ಹಾಂವಯಿ ಆಸ್ಸವೆ ? ಕೀ ತೂಂ ಮಾತ್ರ ?

ಗುಂಡಾ : ಹಾಂವ ಎಕ್ಲೋಂಚಿ ಜಾಲ್ಯಾರಿ "ಕಾಯ್ಲೊ" ಮ್ಹಣ್ತಾಶ್ಚಿಲೊ. "ಕಾಯ್ಲೊ" ಮ್ಹಳ್ಯಾರಿ, ಹಾಂವ ಆನಿ ತೂಂ. ತಾಂತು ರಾಮು ಲೆಕ್ಕಾಕ ಏನಿ. ತೊ ಎಕ್ಲೊ ಚಾಂಗ್ ಕಾಯ್ಲೊ ಖಿಯಿ !

ಗಿಂಡಾ : (ವ್ಯಂಗ್ಯಾನ ಮಾತ್ತೆಂ ಹಾಲ್ಚೊನು) ಪಿಂಡ ಖಾಯ್ಲಾಶ್ಚಿಲೊ ಕಾಯ್ಲೊ ಜಾವ್ನಾಸ್ಕಾ !

ಗುಂಡಾ : ವ್ಹಯಿ, ಖಾಲಿ ಕಾಯ್ಲೊ ಜಾಲ್ಯಾರಿ ಕಾಕಾ ಮ್ಹಣು ರೋಣ್ಣು ಪಿಂಡ ಖಾತ್ಲಾ. ಹೊ ರಾಮು, ತೋಂಡ ಸೊಣ್ಣಾ ನಾತ್ತಿಲೆ ಉಬ್ಬಾನು ಯೇವ್ನು ಬಯ್ಲನು ಪಿಂಡಾ ಬದಲಾ ಆಂತ ಆನಿ ಮುಂಡ ಖಾತ್ಲಾ, ಮಡೆ ಕಾಯ್ಲೊ !

ಗಿಂಡಾ : ಹ್ಯಾ ಆನ್ನಾಕ, ಆಮ್ತಿ ಮ್ಹಳ್ಯಾರೀಚಿ ಜಾಯ್ಲಾ ! ತೊ ರಾಮು ಪಳೆ... ತೋಂಡ್ ಬಂದ್ ದವೊರ್ನು ಚಿಲ್ತಾ.

ಗುಂಡಾ : ಹ್ಯಾ ಖಾತಿರೀಚಿ ಹಾಂವೆ ತುಕ್ಯಾ ಸಾಂಗಿಲೆಂ. ಆನ್ನಾಮ್ತಾಲ್ಯಾ ಎದ್ರಾರಿ ಕಾಂಹೀ ಗೊತ್ತು ನಾತ್ತಿಲೊ ಬುದ್ಧು ಸೊ ಚಿಲ್ತಾ ಮ್ಹೋಣು.

ಗಿಂಡಾ : ತೊ ಆಮ್ತಾಂ ಪಿಂಡಾ ಕಾಯ್ಲೊ ಮ್ಹಣೊ. ತಾಗೆಲೆ ಪಿಂಡಾರಿ ಉದ್ದಾಕ ಸೊಡ್ಚೆ ದೀಸ ಲಾಗ್ಗಿ ಆಯ್ಲಾಚಿ ಮ್ಹೋಣು ಮಾಕ್ಯಾ ದಿಸ್ತಾ.

ಗುಂಡಾ : ಆನ್ನಾಕ ಪುತ್ರಾನಿ ಅಶ್ಚಿಂ ಮ್ಹೋಣ್ಣಾ ಜಾಲ್ಲೆಮೂ ಮ್ಹೋಣು ಮಾಕ್ಯಾ ರಣ್ಣೆಶೆಂ ಯೆತ್ತಾ ! ವ್ಹಯಿ, ರಾಮು ಲಕ್ಷಣಶೆ ದೋಗ ಜನ ಪೂತ ಆಮಿ - ತಾಕ್ಯಾ ದೇವಾನ ದಿಲ್ಯಾತಿ, ಹೊ ಮ್ಹಾಂತಾರೊ ದಶರಥು ಸೊ ಆನಂದ ಪಾವಚಿ ಸೋಣ್ಣು, ಪಿಂಡಾ ಕಾಯ್ಲೊ, ಮಡೆ ಕಾಯ್ಲೊ, ಖಾಲಿ ಕಾಯ್ಲೊ ಮ್ಹೋಣು ಆಮ್ತಾಂ ಶ್ರಾಪೀತ ನ್ಹಯಿಚಿ !

ಗಿಂಡಾ : ಶ್ರಾಪುವೊ ಶ್ರಾಪುವೊ ! ತಾಣೆ ಶ್ರಾಪಿಲೆಲೆ ತಶ್ಚಿಂ ಆಮ್ಕಾ ಆಯುಷ್ಯಯಿ ಚಡ್ತಾ, ಆನಿ ಕಾಯ್ಕೊ ಕಾಯ್ಕೊ ಮ್ಹಣು ಶ್ರಾಪಿತಾಂ ಶ್ರಾಪಿತಾಂ ತೋಚಿ ಕಾಯ್ಕೊ ಜಾತ್ತಾ. ವ್ಹಯಿಂಕಿ ನ್ಹಯಿಂಕಿ ಮ್ಹಣು ತೊಂಚಿ ಪಳಯ್ತಲೊ !

ಗುಂಡಾ : ( ಹಾಸನು ) ತರ್ ತರಿ, ಏಕ್ಯಾನ ಏಕ್ ದಿವಸು ಆಮ್ಕೆಲೆ ಆನು ಈಡ್ಪಿಚೇರಾರಿ ಕಾಳೊ ಕಾಳೊ ಕಾಯ್ಕೊ ಜಾವ್ನು, ಕಾ ಕಾ ಕಾ ಮ್ಹಣು ಉಬ್ಬನು ವಚ್ಚೆಂ ಏಕ ಆಶ್ಚರ್ಯ ಪೊಳೋಚಾಕ ಆಮಿ ತಯಾರ್ ಜಾವ್ನಾ ಮ್ಹಣು ಸಾಂಗ್ಚೆಂ ತೊಂವೆ ?

ಗಿಂಡಾ : ಖಂಡಿತ ತಶ್ಚಿಂ ಜಾತ್ತಾ. ಏಕ್ ದಿವಸು ಫಾಲ್ತೆಂ ಫಾಲ್ತೆಂ ಜಾತ್ತನಾ, ಘರಾಂ ಭಿತ್ತರಿ ತೊಂವೆ ಕಾ ಕಾ ಕಾ ಮ್ಹಣ್ಚೊಲೊ ಸ್ವರು ಆಯ್ಕುಚಾಕ ಆಸ್ಸ. ಆನಿ ಭಾರೀ ಹೋಡ್ ಏಕ್ ಕಾಯ್ಕೊ ಕಂಡ್ಯೆಂತುಲ್ಯಾನ ವಚ್ಚಾಕ ಜಾಯ್ನಾ ನಾನತ್ತಿಲೆಂ ಬಾಗಲಾಂತುಲ್ಯಾನ ಭಾಯ್ರಿ ಯೇವ್ನು ಉಬ್ಬನು ವಚ್ಚೆಂ ತೊಂ ಚೊಯ್ತಲೊ.

ಗುಂಡಾ : ತೊಂ ! ತೊಂ ಚೋಯ್ತಾವೆಂ ?

ಗಿಂಡಾ : ಹಾಂವ ಕಶ್ಚಿಂ, ಪೊಳೊಕಾ, ಮಾಕ್ಯಾ ಫಾಲ್ತೆ ಫಾಲ್ತಾರಿ ಜಾಗರ್ ಜಾವ್ಚೆ ಕಷ್ಟ.... ತೇಂ ಆಸ್ಲೊ, ಆತ್ಮಂ ತೀಂ ವಕ್ತಂ ಹಾಡುಂಕ ಕಸ್ಲೆ ಕರಚೆ ಸಾಂಗ !

ಗುಂಡಾ : ಥಂಯಿ ಪೊಚ್ಚಾಂ, ಪಾನ ಮೆಳ್ಕಾರಿ ಪಾನ, ಪಾಳ ಮೆಳ್ಕಾರಿ ಪಾಳ - ಆಮ್ಕಾಂ ಪುರ್ಸತಿ ಜಾಲೆಲ್ಯಾ ವೇಳಾರಿ ಪೊರ್ನು ದಿವಚೆಂ. ಥಂಯಿ ಮೆಳ್ಕಾ ನಾತಲ್ಕಾರಿ, ಖಿಂಚೇಯಿ ಪುಣೆ ಪಾನ ಆನಿ ಖಿಂಚೇಯಿ ಪುಣೆ ಏಕ ಪಾಳ ಪೊರ್ನು ದಿಲ್ಕಾರಿ ಜಾಲ್ತೆಂ ನ್ಹಂವೆ ! ತೊ ದೊಳ್ಯಾಕ ಪಾಳ ಲಾವ್ಚೊ, ಏಕಯಿ ಪಾಳಾಕ ಹೋರ್ನು ದೋಳೊ ಲಾವ್ಚೊ, ಆಮ್ಕಾಂ ಇತ್ತೆಂ ? ಯೋ ವಚ್ಚಾಂ !

(ವತ್ತಾತಿ)

## ದೃಶ್ಯ - ತೀನಿ

(ಚೆಡ್ಡಪ ಮಾಮ್ಲೆಲೆ ಘರ. ಆಂಗ್ಲಾಂತು ಚೆಡ್ಡಪ ಮಾಮು ವಕ್ತಾ ಝಾಡಾಂ ಉದ್ದಾಕ ಘಾಲ್ಚು ರಾಬ್ಬಾ. ತಾಗೆಲೊ ದೋಸ್ತ್ ಕುಷ್ಟಪಿ ಯೆತ್ತಾ.)

ಚೆಡ್ಡಪ ಮಾಮು : (ಚೋವ್ನು) ಅರೇ, ಕುಷ್ಟಪಿರೇ ? ಇತ್ತೆ ತೊಂ ಸಾಬ್ಬಾರ ಕಾಳ ದೋರ್ನು ಪೊಳೋಚಾಕ ನಾ ? ವಾಪಾಸ ಬಾಯ್ಲಿ ಜಾವೊ ಬಾಳಾಂತಿ ಜಾಲ್ತೆ ?

ಕುಷ್ಟಪಿ : ಬಾಳಾಂತಿ ? ಆನ್ನಿ ಬಾಳಾಂತಿ ಹಾಂವೆ ಜಾವ್ನಾ. ತುಕ್ಯಾ ಗೊತ್ತೊ ನಾಂವೆ ಚೆಡ್ಡಪ್ ಮಾಮಾ ? ನವೋ ಕಾಯಿದೊ ಆಯ್ಲಾ.

ಚೆಡ್ಡಪು : (ಆಶ್ಚರ್ಯಾನ) ಕಸ್ಲೆಂ, ಆನಿ ದಾರ್ಲಾನಿ ಬಾಳಾಂತಿ ಜಾವ್ನಾ ಮ್ಹಣುಂವೆ ?

ಕುಷ್ಟಪಿ : ತೇಗ ಜನಾ ವಯಿ, ಚೆರ್ಡುವಂ ನಜ್ಜತಿ ಖಿಯಿ.

ಚೆಡ್ಡಪು : ತೋ ಕಾಯ್ಕೊವೆ ? ದೋಗ ಏಕಯಿ ತೇಗ ಚೆರ್ಡುವಂ ಪುರೋತಿ ಮ್ಹಣು ಲೋಕಾಕ ಉಪದೇಶು ದಿವ್ಚೆಂ ಆತ್ಮಂ ತುಕ್ಯಾ ತೇರಾ ಚೆರ್ಡುವಂ ಜಾಲ್ಲ್ಯಾಂತಿ ಮೂ, ಚಾಳೀಸ ವರ್ಷ ಭಿತ್ತರಿ ! ತುಜ್ಜಸಲ್ಯಾಕ ಕಾಯ್ಕೊಯಿ ನಾ, ವಾಯ್ಕೊಯಿ ನಾ.

ಕುಷ್ಟಪಿ : ವ್ಹಯಿ ಚೆಡ್ಡಪ್ ಮಾಮಾ. ಹಾಂವೆ ಇತ್ತೆಂ ಕೊರ್ಚೆ ? ತೀ ಚುಕ್ಕನಾ ನಾತ್ತಿಲೆಂ ಬಾರಾ ಮಹಿನ್ಯಾಕ ಏಕ ಪಟ್ಟಿ ಬಾಳಾಂತಿ ಜಾತ್ತಾ.

ಚೆಡ್ಡಪು : ಹೊ ಹೊ ! ತೀಚಿ ಬಾಳಾಂತಿ ಜಾತ್ತಾ, ಚುಕ್ಕನಾ ನಾತ್ತಿಲೆಂ, ಬೇಕೂಫ. (ಆಲೋಚನ ಕೋರ್ನು) ವ್ಹಯಿರೆ ಕುಷ್ಟಪಿ, ಹೇಚಿ ನಮೂನ್ಯಾರಿ ಚೆರ್ಡುವಂ ಜಾತ್ಚಿ ಗೆಲ್ಕಾರಿ ತುಗ್ಗೇಲಿ ಆನಿ ತುಗ್ಗೇಲ್ಯಾ ಬಾಯ್ಲಿಲಿ ಅವಸ್ಥಾ ಕಸ್ಲೆಲಿ ? ತುಗೇಲಿ ಪ್ರಾಯ ಪಳಯ್ಲಾರಿ ಆನಿಕಯಿ ಬಾರಾ ತೇರಾ ಚೆರ್ಡುವಂ ಜಾವ್ಚೊ ಒಡ್ಡು ಮಾರ್ತಾ ತುಕ್ಯಾ.

ಕುಷ್ಟಪಿ : ಆನಿ "ಬಾರ್ ತೇರಾ" ಮೆಗ್ಗಲೆ ಜಾತ್ಚಿ. ಒಡ್ಡು ಮಾರೊ, ಗುಡ್ಡು ಮಾರೊ, ಮಾಕ್ಯಾ ಆನಿ ಚೆರ್ಡುವಂ ನಾಕ್ಯಾತಿ !

ಚೆಡ್ಡಪು : ತೊಂವೆ ಆನಿ ಸಂತಾನ ಸೈಂಧವು ಜಾವ್ನು ಭೊಂವಚಾ ನಜ್ಜ. ತುಕ್ಯಾ ಏಕ ವಕ್ತದ ದಿತ್ತಾ ಹಾಂವ.

ಕುಷ್ಟಪಿ : ಹಾಂವಯಿ ತಾಕ್ಯಾಚಿ ಆಯ್ಕಿಲೊ. ಕೋಣಕಿ ಮ್ಹಣಾಲೆಂ. ತೊ ಕಸ್ಲೆಲೀ ಕಷಾಯು ದೀವ್ನು ಪೂರಾ ರಾಬ್ಬಯ್ತಾ ಖಿಯಿ. ಏಕಿ ನಾಡಿ ಸೋಣ್ಣು ಉರ್ಲಲೆಂ ಪೂರಾ ರಾಬ್ಬಯಿ ಚೆಡ್ಡಪ್ ಮಾಮಾ ಏಕ್ ಪಳೆ !

ಚೆಡ್ಡಪು : ತೊಂ ಎಚ್ಚನಾ ಸೋಡಿ. ತುಕ್ಯಾ ಆನಿ ತುಗ್ಗೇಲ್ಯಾ ಬಾಯ್ಲೀಕ ವಕ್ತದ ದಿಲ್ಕಾರಿ, ಮುಕಾವೆಲೆಂ ಸಾತ ಮಾತ್ತಿಂ ಥಾಂಯಿ ಸಂತಾನ ಜಾಯ್ನಾ. ಅಶ್ಚಿಂ ಕೊರ್ಚೆಂ ವಕ್ತದ ಮೆಗ್ಗಲ್ಯಾಗಿ ಆಸ್ಲತಿ.

ಕುಷ್ಟಪಿ : (ಹಾಸ್ಯನು) ಶಾಭಾಸ್ ! ಆನಿಕ್ಕೆಯ ಸಾತ ಮಾತ್ತೆಂ ಜಾವ್ಣಾ ಮ್ಹಣು ಜಾಲ್ಲೆಂ.

ತಸ್ಲೆಂ ವಕ್ಕದ ನಾಕ್ಯಾ ಚೆಡ್ಡಪ್ ಮಾಮಾ. ಎಕ್ಕಚಿ ಮಾತ್ತ್ಯಾನಿ ಪೂರಾ ಖಿಲಾಸ್ ಕರಿ.

ಚೆಡ್ಡಪು : ಗಾಬ್ರೇನುಕಾ ಮಾರಾಯಾ ! ಏಕ್ ಮಾತ್ತ್ಯಾನಿಂಚಿ ರಾಬ್ಬಯ್ಯಾಂ ಮ್ಹೋಣ ಅರ್ಥ. ಪಾಂಚಿ ಕಷಾಯ ಆನಿ ಧಾ ಮಾತ್ಯೊ ದಿತ್ತಾಂ. ಕಷಾಯ ತುಗೆಲ್ಯಾ ಬಾಯ್ಲೆಕ, ಮಾತ್ಯೋ ತುಕ್ಯಾ.

ಕುಷ್ಟಪಿ : ಚೂಕಾಮುಕೇರಿ ಕಷಾಯು ಹಾಂವೆ ಘೇವ್ಣು, ಮಾತ್ಯೋ ತೀಣೆ ಘೆತ್ಲ್ಯಾರಿ ?

ಚೆಡ್ಡಪು : ಕಾಂಹಿ ಭಯ್ ನಾ. ಗೂಣು ತೋಚಿ. ಜಾಲ್ಯಾರಿ ಕಷಾಯು ಆನಿ ಮಾತ್ಯೋ ಎಕ್ಟಾನಚಿ ಘೆತಲ್ಯಾರಿ ತದ್ವಿರುದ್ಧ ಪರಿಣಾಮ್ ಜಾಯ್ತು. ಬಡ ಬಡ ಚೆರ್ಡುಂವ ಜಾತ್ರಿತ್ ! ಜಾಗ್ರತೆ !

ಕುಷ್ಟಪಿ : ದೋನ್ನೀಯಿ ಎಕಲ್ಯಾನಚಿ ಘೆವಚಿ ಮಟ್ಕಾಕ ಚೂಕಿ ಜಾಯ್ತಾ. ಮಗೆಲ್ಯಾ ಬಾಯ್ಲೆಕ ವಕ್ಕದ ಮ್ಹಳ್ಯಾರಿ ಒಂಕಾರೆ. ತೀಣೆ ಏಕ್ ವಕ್ಕದ ಘೆವ್ಣೆಂಚಿ ಕಷ್ಟ. ದೋನಿ ಘೆವ್ಣೆಂ ಸಾಧ್ಯಚಿ ನಾ.

ಚೆಡ್ಡಪು : ತೂಂ ಮಾಗ್ಗಿರಿ ಸಾಂಚೆ ಯೋ. ಕಷಾಯಾ ಪೊಟ್ಲಿ ತಯಾರ್ ಕೊರುಂಕ ವೇಳ್ ಆಸ್ಲಿ. ತೇಂ ನಂತಾ ಮಾಕ್ಯಾತ್ತ ಭಾಯ್ ಪೊಚ್ಚೊನು ಯೆವಚ್ಚಾಕ ಆಸ್ಲಿ.

ಕುಷ್ಟಪಿ : ಜಾಯ್ತು ಚೆಡ್ಡಪ ಮಾಮಾ. ಪಾಂಚಾರಿ ಯೆತ್ತಾ ಹಾಂವ.

ಚೆಡ್ಡಪು : ಪಾಂಚಾರಿ ಯೋ ..... ಪಾಂಚಾ ನಂತರ ತೂಂವೆ ಕೆದ್ದನಾಯ್ಚಾರಿಯಿ ಹಾಂವ ಆಸ್ಲಿಂ. ಹಾಂವ ಆನಿ ಮೆಗ್ಲೆ ವಕ್ಟಾ ರ್ಪಾಡಾಂಚೆ ತೋಟ - ಎಕ್ಟಾಕ ಏಕ ಸೋಣ್ಣು ನಾಂತಿ.

ಕುಷ್ಟಪಿ : ಯೆತ್ತಾಂ.....

ಚೆಡ್ಡಪು : ಜಾಯ್ತು.... ಗಲ್ಗುಲ್ಯಾ ಉದ್ದಾಕ ಜಾವೊ ಪಿತ್ತಲ್ವೆ ? ಕಾಫಿ ಆಮ್ಮಿ ಕರ್ನಾಂತಿ.

ಕುಷ್ಟಪಿ : ಕಾಂಯಿ ನಾಕ್ಯಾ ಚೆಡ್ಡಪ್ ಮಾಮಾ ... ಯೆತ್ತಾಂ ಹಾಂವ. (ವತ್ತಾ)

--- ಪರದೊ ---

## ದೃಶ್ಯ - ಚಾರಿ

(ರಸ್ತಾ. ದೋನ್ನಿಂಚ್ಯಾ ದೃಶ್ಯಾಂತು ಆಶಿಲೊ ರಸ್ತೊ ನ್ಹಯಿ. ದುಸರೋಚಿ ರಸ್ತಾ ಸೀನ್ ಜಾವ್ಣಾ.

ಏಕ್ ದಿಕಾನ ಗುಂಡಾ ಆನಿ ಗಿಂಡಾ ಯೆತ್ತಾತಿ)

ಗುಂಡಾ : ವ್ಹಯಿರೆ ಗಿಂಡಾ, ಥಂಯಿ ದೂರ್ ತಾವ್ಣು ಏಕ್ ಮ್ಹಾಂತಾರೊ ಯೆತ್ತಾ.

ಗಿಂಡಾ : ಯೆವ್ಣೊ ನಾ ಇತೆಂ ?

ಗುಂಡಾ : ಭರ್ಜರಿ ಮುಂಡಾಸು ಬೊಡಾರಿ ವಾಹವೊನು ಘೇವ್ಣು ಯೆತ್ತರೆ !

ಗಿಂಡಾ : ಗಲ್ಲಮೀಸೋಯಿ ಆಸ್ಲಿತಿ. ಭಾರೀ ಪುರಾತನ ಕಾಲಾಚೊ ಮ್ಹಾಂತಾರೊ ಜಾವ್ಣು ಆಸ್ಲಿಕಾ. ಕಾಂಹಿ ಪಾಯಿಶೆಂ ಸಶೆಂ ವರ್ಸಾ ಫುಳ್ಳು ಕೀ ಮ್ಹೋಣು !

ಗುಂಡಾ : ಚಿಕೇಚಿ ದೋನಿ ಮಹಿನೆ ಊಣೆ ಆಸ್ಲಿಂಕ ಪುರೊ.

ಗಿಂಡಾ : ತಾಗೆಲ್ಯಾಗೀಚಿ ನಿಮ್ಗಿಲ್ಯಾರಿ ಕಶಿಂ "ಆಚ್ಚಾ, ತುಕ್ಯಾ ಕಿತ್ಲೆಂ ವರ್ಸಾಂ"? ಮ್ಹೋಣು.

ಗುಂಡಾ : ತೊ ಮುಂಡಾಸು ಖಂಯಿ ಘೆತ್ತಿಲೊ ಮ್ಹೋಣುಯಿ ನಿಮ್ಗಿಯಾ.

ಗಿಂಡಾ : ತೋ ಮೀಶ್ಯೊ ಕಿಲೋಕ ಕಿತ್ಲೆ ಮೆಳ್ತ ಮ್ಹೋಣುಯಿ ನಿಮ್ಗಿಲ್ಯಾರಿ ಕಶಿಂ ?

ಗುಂಡಾ : ತೆಂ ಸಕ್ಕಡ ನಜ್ಜ ! ತಮಾಸೊ ಕೆಲ್ಯಾರಿ ಹದ ಆಸ್ಲಿಕಾ.... ಚೆಡ್ಡಪ್ ಮಾಮ್ತಾಲೆಂ ಹಿತ್ತಲ ಖಂಯಿ ಮ್ಹೋಣುಯಿ ತಾಗೆಲಾಗೀಚಿ ನಿಮ್ಗಿಯೆತ... ಉಲ್ಲೊನು ನುತಚಿ ರಾಬ್ !

(ಚೆಡ್ಡಪ್ ಮಾಮು, ಇದಿರಾ ದಿಕಾನ ಪ್ರವೇಶ ಕರ್ತಾ. ಗುಂಡಾ ಆನಿ ಗಿಂಡಾ ದೋನಿ ಖಿದಮ್ ಮುಕಾರಿ ದೊವೋರ್ನು)

ಗಿಂಡಾ : ನಮಸ್ಕಾರ್ ಆಚ್ಚಾ !

ಗುಂಡಾ (ಗಿಂಡಾಕ) : ಆಚ್ಚೊ ಮ್ಹೋಣುಕರೇ ! ಮಾಮು ಮ್ಹಣು ..... ನಮಸ್ಕಾರು ಮಾಮ್ತಾ !

ಚೆಡ್ಡಪು : (ದೊಗ್ಗಾಂಕಯಿ ಸ್ಥಿರ ಜಾವ್ನು ಪೊಳೋವ್ನು) ಬರೆ ಜಾವ್ನು ಪುತ್ತಾ ತುಮ್ಮಾಂ! ಜಾಲ್ಯಾರಿ ಮಾಕ್ಯಾ ನಮಸ್ಕಾರು ಇತ್ಯಾಕ ? ಕೋಣ ತುಮಿ? ಮಂಗಳೂರ್‌ಚೆ?

ಗಿಂಡಾ : ವ್ಹಯಿ ಮಾಮ್ಮಾ, ತುಕ್ಯಾ ಕಶಿ ಕಳೆಂ ?

ಚೆಡ್ಡಪು : ತುಮಂಗೆಲೆಂ ಚಲ್ಲ್ಯಾ ಪಳಯ್ಲಾರಿ ಕಳ್ತಾ. ಆಕ್ಸಾಳಾಂಚಾಲಿ ನಳಿಯೇ ಪಶಿ ಸಪೂರ. ಹಾಂಗಾ ಕೋಣಾಂಥಯಿ ಆಯ್ಕಿಲೆ ?

ಗುಂಡಾ : ಆಯ್ಕಿಲೆ ಎಕ್ಡೆ. ಭೋವ್ನು ಭೋವ್ನು ಪಾಯ ಗೆಲ್ಲೆ. ತೊ ಏಕು ಚೆಡ್ಡಪು ಮಾಮುಖೀ ಗುಡ್ಡಪ್ ಮಾಮುಕೀ ಮ್ಹೋಣು ಆಸ್ಸು ಖಿಯಿ.

ಚೆಡ್ಡಪು : (ಆಯ್ಕುನು ಚಕಿತ ಜಾಲ್ಯಾರಿಯಿ, ಕೋಪ್ ನಿಪ್ಪೋನು)

ಆಸ್ಸು ವ್ಹಯಿ. ಹಾಂವಯಿ ಆಯ್ಕಲಾ. ಗುಡ್ಡಪದ್ವಾ ಚೆಡ್ಡೋಪ್ ಮಾಮು.

ಗುಂಡಾ : ತೋಚಿ ! ಚೆಡ್ಡಪ್ ಪದ್ವಾ ಗುಡ್ಡೋಪ್ ಮಾಮು.

ಗಿಂಡಾ : ಆಸ್ಸು ನವೆಂ ! ಬಚಾವ್ ! ತಾಣೆ ಕಸ್ಲೆಕ್ ಮೂಲಿಕಾ ವೊಯ್ಲಾ ಖಿಯಿ.

ಚೆಡ್ಡಪು : ವ್ಹಯಿ. ಆನಿಕಯಿ ವೊಯ್ಚಿ ಆಸ.

ಗುಂಡಾ : ತಾಗೆಲ್ಯಾಗಿ ತಕ್ಷಣ ಪ್ರಾಣು ವೊಚ್ಚೆಂ ಕಾಂಹಿ ಪುಣಿ ವಕ್ತಾ ಪಾಲ್ತೆ ಜಾವೊ ಪಾಳಂ ಜಾವೊ ಘೆವ್ಚಾಕ ಆಸ್ಸತಿ ಆಮ್ಮಿ.

ಚೆಡ್ಡಪು : ತಕ್ಷಣ ಪ್ರಾಣು ವೊಚ್ಚುಕಾ ಜಾಲ್ಯಾರಿ ಇತ್ಲೆ ದೂರ್ ಯೆವಚೆಂ ಇತ್ಯಾಕ ಪುತ್ತಾ ? ಮಂಗಳೂರಾಂತೂಂಚಿ ಚಿಲ್ತಾಂತು ದುಡ್ಡು ಘಾಲ್ತು ಓಣೆಂತು ಭೊವಂಲ್ಯಾರಿ ಪ್ರಾಣ್ ವೊಚ್ಚಾಕ ಏಕ ಕ್ಷಣ ನಾಕ್ಯಾ, ಅರ್ಧ ಕ್ಷಣ ಪುರೊ !

(ಗುಂಡಾ ಆನಿ ಗಿಂಡಾ ಪೆರ್ಚೆನು ರಾಬತಾತಿ)

ಗಿಂಡಾ : (ಹಾಸ್ಸುನು) ಹಿ ಹಿ ಹಿ ! ಕುಶಾಲ ಮಾಮ್ಮಾ !

ಚೆಡ್ಡಪು : ತಕ್ಷಣ ಪ್ರಾಣು ಸೊಡ್ಚೆ ವಿಶಯಾಂತುಯಿ ಕುಶಾಲಾವೆ ಪುತ್ತಾ ? ಜಾವೊ ಹೆಂ ಆಯ್ಕುನು ಮಾಕ್ಯಾ ಅಭಾಸ ಆಸ್ಸು ಮ್ಹೋಣ್ಯಾ.

ಗುಂಡಾ : ಮಾಮ್ಮಾ ಕೊಪ್ಪುನಕಾ, ತುಗ್ಗೆಲಿ ಪ್ರಾಯ ಕಿತ್ಲಿ ?

ಚೆಡ್ಡಪು : ಮೆಗ್ಗೆಲಿ ಪ್ರಾಯ ? ಹೊ ! ಆತ್ಮ ಕಳೆಂ ತುಮ್ಮಿ ಸೊಯ್ತೀಕ ಸೊದ್ವೊನು ಆಯ್ಕಾಂತಿ, ನ್ಹಂಯಿವೆ ?

ಗುಂಡಾ : (ಪೆರ್ಚೆನು) ನ್ಹಂಯಿ ಮಾಮ್ಮಾ. ಆಮ್ಮಿ ಆಯ್ಕಿಲೆ ವಕ್ತಾಕ - ಆಮಂಗೆಲ್ಯಾ ಆನ್ನಾಂಕ ವಕ್ತದ.

ಚೆಡ್ಡಪು : ಪಳಯ್ಲಾರಿ ತುಮಂಗೆಲ್ಯಾ ಬಾಪ್ಸಾಕ ನ್ಹಂಯಿ, ತುಮ್ಮಾಂ ಶುರುವೆಕ ಅವಶ್ಯ ಮ್ಹೋಣ್ ದಿಸ್ತಾ... ಜಾವೊ, ತುಮ್ಮಾಯಿ ಆನು ಆಸ್ಸು ಮ್ಹಣು ಆಯ್ಕುನ ಸಂತೋಷು ಜಾಲ್ಲೊ ! ಅನ್ನಾಕ ಕಸ್ಲೆಂ ಸಂಕಟ ?

ಗಿಂಡಾ : ಏಕ್ ದೊಳ್ಯಾಕ ದೂಕಿ, ಪೊಟ್ಯಾಕ ದೂಕಿ... ತೆಂ ಆಸ್ಲೊ. ಮಮ್ತಾ, ತೋ ಮುಂಡಾಸು ಖಿಯಿ ಘೆತ್ತಿಲೊ ?

ಗುಂಡಾ : ನುತಚಿ ಬೈಸೆ ! ತೊ ಮುಂಡಾಸು ಆಪ್ತಾಪೀ ಮಾತ್ಯಾರಿ ಕಿರ್ಲೆನು ವಾಡ್ಡಿಲ್ಲೊ ದಿಸ್ತಾ !

ಚೆಡ್ಡಪು : ನ್ಹಂಯಿ ಪುತ್ತಾ. ಆಪ್ತಾಪೀ ಮಾತ್ಯಾರಿ ವಾಡ್ಡಿ ಮಾತ್ಯಾ ಭಿತ್ತರಿ ಕಾಂಹಿ ನಾತಿಲ್ಯಾಂಕ. ಬರ್ಪುರೀಚಿ ಕಾಪ್ಪಣಿ ಶಿವಾಯಿ ಮುಂಡಾಸು ನ್ಹಂಯಿ. ಹೋ ಮುಂಡಾಸು ಘೆತ್ತಿಲೊಯ್ ನ್ಹಂಯ್. ತುಮಂಗೆಲ್ಯಾ ವರೀಚಿ ದೋಗ ಚಿಲ್ಲೆ ಖಿಯ್ಕಿ ಏಕ್ ಮುಂಡಾಸು ಕಾಂಪುನು ವ್ಹರ್ತಾಲೆ. ಹಾಂವೆ ತಾಂಕಾ ರಾಬ್ಬೊನು ಚಾಟ್ಯೆನಿ ಚಾರಿ ಘಾಲ್ತು ಮುಂಡಾಸು ಮಾತ್ಯಾರಿ ದವರ್ನು ಘೆವ್ನು ಆಯ್ಲೊ... ಆನಿ ಕಸಲೆಂ, ಆನಿ ಕಸಲೆ ವಿಚಾರ್ಚಾಕ ಆಸ್ಸು ತುಮಕಾಂ ?

ಗುಂಡಾ : ತ್ಯಾ ಚೆಡ್ಡಪ್ ಗುಡ್ಯಾಚೆ ಪದವು ಮಾಮ್ಮಾಲೆ ಘರ ಖಂಚ್ಯಾ ದಿಕಾನ್ ?

ಚೆಡ್ಡಪು : ಚೆಡ್ಡಪ್ ಗುಡ್ಯಾಚೊ ಪದವ್ ಮಾಮು ! ವ್ಹಾ ವ್ಹಾ, ಭಾರಿ ಶಿಕ್ಯಾಚಿ ಪುತಾ ತುಮಿ ! ಓ ತೆಥಾಂತು ವೊಚ್ಚೊನು ಕೋಣಾಲ್ಯಾಗಿಯಿ `ಮುಸುಂಡ ಭೇತಿ' ರಸ್ತೊ ಖಂಚೊ ಮ್ಹೋಣ್ ನಿಮ್ಮಿಲ್ಯಾರಿ ವಾಟ್ ದಾಕಯ್ತಾತಿ. ತ್ಯಾ ರಸ್ತಾರಿ ತಾವ್ನು ಥೊಡೇ ಮುಕಾರಿ ಗೆಲ್ಯಾರಿ `ದಾಂತ ಸಕಲ್ ದೆಂವಯಿ' ಮ್ಹಳೆಲ್ಯಾ ನಾಂವಾಚೆಂ ಹಿತ್ತಲ ಖಿಯಿ ಮ್ಹಣು ನಿಮ್ಮಿಲ್ಯಾರಿ ಜಾಲ್ಲೆಂ. ತುಮ್ಮೆಲೆ ಪುರಾ ಕಾಮ ಜಾತ್ತಾ. ಆನಿ ಕಸಲೆಂ ಜಾಯಿ ತುಮ್ಮಾ ?

ಗಿಂಡಾ : ಕಾಂಯಿ ನಾಕ್ಯಾ.

ಚೆಡ್ಡಪು : ಬರೆಂ, ವಚ್ಚಾತಿ .... ತುಮಂಗೆಲ್ಯಾ ಆನ್ನಾಲೆಂ ನಾಂವ ಕಸ್ಲೆಂ ?

ಗುಂಡಾ : ಮಂಗಳೂರಾಕ ವೊಚ್ಚುನು `ಪಾಯ್ ನಿಸರ್ ರಸ್ತೊ' ಖಂಚೊ ಮ್ಹಳ್ಳಾರಿ, ಕೋಣಾಯ್ ಸಾಂಗ್ತಾತಿ. ತ್ಯಾ ರಸ್ತಾರಿ `ಕೂರ್ಡ್ ಮೋಡ' ಮ್ಹಳ್ಳಾರಿ ಖಿಯಿ ಮ್ಹೋಣು ನಿಮ್ಮಿಲ್ಯಾರಿ ಪುರೊ ತುಗ್ಗೆಲೆಂ ಪುರಾ ಕಾಮ ಜಾತ್ತಾ.

(ತಶ್ಚಿ ಮ್ಹಣು ದೊಗ್ಗಯಿ ಸಟಸಟ ವತ್ತಾತಿ. ಚೆಡ್ಡಪು ಮಾಮು ತಾನ್ನಿ ಗೆಲೆಲ್ಯಾ ದಿಕ್ಕಾನ ಏಕ ಕ್ಷಣ ಪೊಳೊನು)

ಚೆಡ್ಡಪು : (ಸ್ವಗತ) ಖಿಂಚ್ಚೇ ಹಸ್ತೇ ಪೊಟ್ಟಾಂತುಲಿ ಗಾಡ್ಡಂ ಮೆಗ್ಗೆಲ್ಯಾ ಘರಾ ನಾಂವ ವಿಚಾರ್ನು ಮಾಕ್ಕಾ ತಮಾಸೊ ಕೆಲ್ಲೊಲೋಕಿ - ನಿಜ್ ಚಾವ್ನು ಹಾಂವ ಕೋಣ್ ಮ್ಹೋಣು ಕಳ್ಳಿ ನಾತ್ತಿಲೆಂ - ಏಕ್ ಹಳ್ಳೆ ಮಾಮ್ ಮ್ಹೋಣ್ ಲೆಕ್ಕುನು ತಾರಿಫ್ ಕೆಲ್ಲಿಕಿ ಕಳನಾ. ಕಶೀಂಚಿ ಆಸ್ಸೊ, ಮೆಗ್ಗೆಲೆ ಕಾಮ ಕರ್ನು ವಗ್ಗಿ ಘರ್ಕಡೆ ಯೆವಚಿಂ ಚಾಂಗ. ನ್ಹಯಿ ಚಾಲ್ಯಾರಿ ಮೆಗ್ಗೆಲ್ಯಾ ಘರ್ಕಡೆಯಿ ಅಶೀಂಚಿ ಪಿಶ್ಯೆಶೆ ಉಲ್ಲಯ್ತೆತ. (ವತ್ತಾ)

## ದೃಶ್ಯ - ಪಾಂಚ

(ಚೆಡ್ಡಪ್ ಮಾಮ್ಲಾಲೆಂ ಘರ. ಗುಂಡಾ, ಗಿಂಡಾ ಯೆತ್ತಾತಿ. ತ್ಯಾ ವೇಳಾರಿ, ಚೆಡ್ಡಪ್ ಮಾಮ್ಲಾಲಿ ಧೂವ ಗುಲ್ಲಿ, ಇದಿರಾಚಾನ ಯೆತ್ತಾ. ಗುಲ್ಲಿಕ ಪೊಳೊನು ಗುಂಡಾ)

ಗುಂಡಾ : ವ್ಹಯಿರೆ ಗಿಂಡಾ, ಹೆಂ ಕೋಣ್? ಹಾಂಗಾ ಭಾರೀ ಭಾರೀ ಅಪ್ಪರೆ ಭೊವಂತಾತಿಮುರೆ !

ಗಿಂಡಾ : ರಂಭಾ, ಊರ್ವಶಿ, ಮೇನಕಾ, ತಿಲೋತ್ತಮಾ, ಹ್ಯಾ ಚಾರಿ ಸುಂದರೀಂತು ಎಕ್ಲಿ ಹೀ ! ವ್ಹಾ ವ್ಹಾ ! ಏಕ್ ಪದ ಮ್ಹೋಣ್ವೆ?

ಗುಂಡಾ : ಶ್ಯಾ ! ಆಯ್ಲಿ ತೀ ! ಪಿಶ್ಯಾವರಿ ಕೋರ್ನುಕಾ.

(ಗುಲ್ಲಿ, ಪ್ರವೇಶು ಕೋರ್ನು, ಬಾಗ್ಲಾಂ ರಾಬಿಲ್ಯಾ ಗುಂಡಾ, ಗಿಂಡಾಕ್ ಪೊಳೊನು ಏಕ್ ಮಿನಿಟ ಸ್ತಬ್ಧ ರಾಬತಾ)

ಗಿಂಡಾ : (ಖಾಂಕತಾ)

ಗುಂಡಾ : ಆಮ್ಮಿ ಮಂಗಳೂರಾ ತಾವ್ನು ಆಯ್ಲಿಲೆ.

ಗುಲ್ಲಿ : ಇತ್ಯಾಕ ?

ಗಿಂಡಾ : ಅಶೀಚಿ, ಪೊಳೊವ್ನು ವೊಚ್ಚಾಂ ಮ್ಹೋಣು.

ಗುಲ್ಲಿ : ಕಸ್ಲೆಂ ? ಕೋಣಾಂಕ ?

ಗುಂಡಾ : ಆನು - ದೋಳೆ - ಖಿಲಾಸ್...

ಗುಲ್ಲಿ : ತುಗ್ಗೆಲೆ ಆನು ದೋಳೆ ಸೋಣ್ಣು ಖಿಲಾಸ್ ಜಾಲ್ಲೊವೆ ?

ಗುಂಡಾ : ನಂಹಿ, ನಂಹಿ, ಆನ್ನಾಕ ಪೊಟ್ಟಾ ದೂಕಿ.

ಗುಲ್ಲಿ : ಪೊಟ್ಟಾ ದೂಕಿ ಚಾಲ್ಯಾರಿ ದೋಳೆ ಖಿಲಾಸ್ ಮ್ಹಳೆಲೆ ಇತ್ಯಾಕ.

ಗುಂಡಾ : ದೋಳ್ಕಾಯಿ ದೂಕಿ - ಏಕ್ ದೋಳೊ ಬಂದ್ ! ಆನ್ನೇಕು ತಯಾರಿ.

ಗಿಂಡಾ : ತುಗ್ಗೆಲೆಂ ನಾಂವ ?

ಗುಲ್ಲಿ (ತಾಕ್ಕಾ ಸ್ಥಿರ ದೃಷ್ಟಿನ ಪಳಯ್ತಾ. ಜಬಾಬ ದೀನಾ)

ಗಿಂಡಾ : ನುತ ರಾಬ್ಜೆ ಕಸಲ್ಯಾಕ ? ನಾಂವ ಸಾಂಗ.

ಗುಲ್ಲಿ : ಆನ್ನಾಂಕ ದೋಳ್ಕಾ ದೂಕಿ ಚಾಲ್ಯಾರಿ ತುಮ್ಮಾ ಮೆಗ್ಗೆಲೆಂ ನಾಂವ ಇತ್ಯಾ ?

ಗುಂಡಾ : ತಶ್ಚಿಂ ನ್ಹಯಿಂ. ಏಕ ಚಂದು ವಸ್ತು ಪಳಯ್ಚಾರಿ "ಹೆಂ ಕಸ್ಲೆಂ ? ಹಾಕ್ಕಾ ಮೋಲ ಕಿತ್ಲೆಂ ?" ಮ್ಹೋಣು ವಿಚಾರಿನಾಂತವೆ?

ಗುಲ್ಲಿ : ಥುಥ್ ತೀನಿ ಕಾಸಾಂಚಾನೋ !

(ಘರಾ ಭಿತರಿ ತಾವ್ನು ಗುಲ್ಲಿಲಿ ಆವ್ನು ಶಿರ್ಡೆವಿಲೊ ಸ್ವರು ಆಯ್ಕಿತಾ - "ಗುಲ್ಲಿ, ಕೋಣ್ಗೋ, ತೇ ? ಕಸ್ಲೆ ಕಯಿ ?")

ಗುಲ್ಲಿ (ವ್ಹೊಡಾನ) : ಪಿಶ್ಯೆಸೆ ದಿಸ್ತಾತಿ.

ಶಿರ್ಡೆವಿ : (ಭಾಯ್ರ ಯೆವ್ನು) : ಇತ್ಲೆಂ ಕಯಿ ತೇ ?

(ಶಿರ್ಡೆವಿ ಮುಕಾರಿ ಯೆತ್ತಾ. ಗುಂಡಾ ಆನಿ ಗಿಂಡಾ ಏಕ್ ಪಾವುಲ ಮಾಕ್ಳಿ ಸರ್ತಾತಿ)

ಗುಂಡಾ : ಕಾಂಹಿ ನಾ ಮಾಂಯೆ ! ಚೆಡ್ಡಪ ಮಾಮ್ಲಾಲೆಂ ಘರ ಹೇಂಚಿವೆ ಮ್ಹೋಣು ನಿಮ್ಮಿಲೆಂ .

ಗುಲ್ಲಿ (ಕೋಪಾನ) : ಫಟ್ಕಿ ಆಮ್ಮಾ ತೇಂ ! ಘರಾ ನಾಂವಚಿ ನಿಮ್ಮಿನಿ ತಾನ್ನಿ. ಮಾಕ್ಕಾ ಪೊಳೊನು ಬೂಕೆಲೆಲಿಂ ಕೊಲ್ಚೊಣಿಶಿಂ ಕರ್ತಾತಿ !

ಶಿರ್ಡೆವಿ : ಇತ್ಲೆಂ ? ಭಂಡ ಉಲಯ್ತಾತಿವೆ ? ವಸ್, ಹಾಡಿ ಸಾರ್ಣಿ ಮಿಂಟೆ !

ಗಿಂಡಾ : ಆಮ್ಕಾಂ ಕೋಯ್ತು ಕಾಡುಂಕ ಕಳ್ಳಾಗೆ !

ಶಿರ್ದೇವಿ : ತುಮ್ಮಾ ಕಶ್ಚಿಂ ಕೊಳ್ಳೆಂ ? ತುಮ್ಮೀಚಿ ಕೋಯ್ತು ! ಕೊಯ್ತಾಕ ಕೊಯ್ತಾನ ಕಾಡ್ಚೆಂ ನಂಹಿ. ಸಾರ್ಣಿ ಹಾಡ್ಚಿ ತುಮ್ಮಾ ರ್ಪಾಣು ಉಡ್ಡೋಚಾಕ ! ವತ್ತಾತಿಕಿ, ಸೂಣ್ಯಾಂಕ ಆಪ್ಣೋಕಾ ?

ಗುಂಡಾ : ಸೂಣ್ಯಾಂಕ ಬಾಧಾ ದೀವ್ಪುಕಗೆ ! ನುಸತೀ ಮರತ್ ತೆಂ ಆಮ್ಕಾ ಪೊಳೋನು.

ಶಿರ್ದೇವಿ : ಸೂಣ್ಯಾಂಕ ಪಳಯ್ತಾರಿ ಸೂಣೆ ಮರ್ತವೆ .... ಸುಬ್ಬಾ ಸುಬ್ಬಾ ! ಸುಬ್ಬಾ ಖಿಯಿ ಆಸ್ಸಗೊ ? ಆಪ್ಣಯಿ ತಾಕಾ !

ಗುಲ್ಲಿ : ಮಾಯ್ತಾರಾಂತು ಆಸ್ಸುಕಾ.

ಗಿಂಡಾ : ಸುಬ್ಬ ಮ್ಹಳ್ಳಾರಿ ಕೋಣ್ಗೆ ? ತುಮ್ಮೆಲೆಂ ಸೂಣೆವೆಂ ? ಸೂಣ್ಯಾಕ ಇತ್ಯಾಕ್ಗೆ ತೆಂ ನಾಂವ ಘಾಲ್ತಾಂ ?

ಶಿರ್ದೇವಿ : ಅಯ್ಯಯ್ಯ ... ! ಖಿಂಚೆ ಪಿಶ್ಯೆಗೋ ಹೇ ತ್ರಿಸಂಧ್ಯಾ ಕಾಲಾರಿ ? ... ವ್ಹಯ್ಯಾ, ತುಮ್ಮಾ ಆನು ಆಮ್ಕಾ ಕೋಣಿಯಿ ನಾಂತಿವೆ ? ಏಕಾಏಕಿ ಹಾಂಗಾ, ದಾರ್ಲ ಮನ್ಯಾನಿ ನಾತ್ತಿಲ್ಯಾ ವೇಳಾರಿ ಯೇವ್ಪು ...

ಗುಂಡಾ : ದಾರ್ಲ ಮನಿಷ ನಾಂತಿ ಮ್ಹೊಣುಕಾ ಮಾಂಯೇ, ಆಮಿ ಕೋಣ್, ದಾರ್ಲ ಮನಿಷ್ ನ್ಹಂಯಿವೆ ?

(ಚೆಡ್ಡಪ್ ಮಾಮು ಭಾಯ್, ತಾವ್ನು ಘರಾ ದಿಕಡೆ ಯೆತ್ತಾ)

ಶಿರ್ದೇವಿ : ಬಚಾವ್ ! ತೇ ಆಯ್ಲೆ ! ಪಳಯಾತಿ, ಹೇ ದೊಗ್ಗ ಪಿಶ್ಯೆ ....

ಗುಂಡಾ : ಕೋಣ ಪಿಶ್ಯೆ ?

ಗಿಂಡಾ (ಚೆಡ್ಡಪ ಮಾಮ್ಮಾಕ ಪೊಳೋನು) : ನಮಸ್ಕಾರು ಮಾಮಾ !

ಗುಂಡಾ : ಮಾಮು ? ಖಿಂಚೊ ? (ಚೆಡ್ಡಪ ಮಾಮ್ಮಾಕ ಪೊಳೋನು) : ಒಹೊಹೊ ! ಆಮಂಗೆಲೆ ಮುಂಡಾಸಾ ಮಾಮು !

ಚೆಡ್ಡಪು : ವ್ಹೆಗೊ ಹೇ ದೋಗ್ ಜನ ಕಸ್ಲೆ ಕಯಿ ?

ಶಿರ್ದೇವಿ : ಸೂರ್ ಪೀವ್ನು ಆಯ್ಲಾತಿಶೆ ದಿಸ್ತಾ. ಯದ್ವಾ ತದ್ವಾ ಉಲಯ್ತಾತಿ. ಹಲ್ಕಿ ಉತ್ರಂ ಉಲಯ್ತಾತಿ.

ಗುಂಡಾ : ಫೆಟ್ಟಿ ಮಾಮ್ಮಾ.

ಗುಲ್ಲಿ : ಭಂಡ ಉಲಯ್ತಾತಿ ಆನ್ನಾ !

ಚೆಡ್ಡಪು (ಕೋಪಾನ) : ಲಜ್‌ಭಂಡ ಲಘಂಗ ! ಚೆಡ್ಡಪ್ ಪದ್ವಾಚೆ ಗುಡ್ಡೊಪು ಮಾಮ್ ಜಾಯಿ ತುಮ್ಮಾ - ಹೇಚಿ ಖಾತಿರಿ ನಂವೆ ? ಘೇ, ಖಾಯ್ತಾತಿ ಗೊಡ್ಡೊಪ್ ಮಾಮಾಲೆ ಗುದ್ದೆ - ಆನಿ ಧಾಪ್ಪೆ !

(ಕುಷ್ಟಪಿ ಸಾತ್ತೆಂ ಧೋರ್ನು ಏವ್ನು, ಹೆಂ ದೃಶ್ಯ ಪೊಳೋನು ಸಾತ್ತೆಂ ಮಡ್ಚಿತಾನಾ....)

ಚೆಡ್ಡಪು : ಆಯ್ಲೋವೆ ಕುಷ್ಟಪಿ ? ಹದ ಜಾಲ್ಲೆಂ ! ತುಗೇಲಿ ಕಷಾಯಾ ಪೊಟ್ಟೊ ಮಾಗಿರಿ ದಿತ್ತಾಂ, ಆತ್ತಂ ಹೇ ದೋಗ್ ಕಸಾಯಾಂಕ ಹಾತ್ ಪಾಯ್ ಮೋಣ್, ರಾಜ್ವಾನಿ ಬಾಂದೂನು, ಪೊಟ್ಟು ಬಾಂಯ್ತು ದೇವೊಂಯಾ !... ಶಿರ್ದೇವಿ, ದೋನಿ ರಾಕ್ವಾ ಕಾಪ್ ಏಕಯಿ ಕಾಂಡಣ ಹಾಡಿ !

ಗುಂಡಾ-ಗಿಂಡಾ (ಪೆಟ್ಟಿ ಖಾವ್ನು) : ದಮ್ಮಯ್ಯಾ ಮಾಮ್ಮಾ ! ಆನಿ ತಶಿಂ ಕರ್ನಾತಿ !

ಚೆಡ್ಡಪು (ಮಾರೀತ್ ಆಸುನು) : ಕರ್ನಾಂತಿ ? ಇತ್ಯಾಕ ? ಪೊಟ್ಟು ಬಾಯ್ತುಂ ಉಡ್ಡೋವ್‌ತಾಯಿ ಕರಾತಿ. ತಾಜ್ಜೆ ಮಾಗಿರಿ ಬಾಂಯ್ತುಂಚಿ ಚಾರ್ ಉತ್ರ ಉಲ್ಲೊನು ಪ್ರಾಣ್ ಸೋಡ್ಯೆತ್ ನಂವೆ ? ಬದ್ಮಾಪ್

ಕುಷ್ಟಪಿ : ಡಬ್ಬಲ್ ಬದ್ಮಾಪ್ ! ಚೆಡ್ಡಪ್ ಮಾಮಾ, ಹಾಂಕಾಂ ಶೆಣಾ ಪೊಂಡಾಂತು ಗಾಲ್ಯಾರಿ ಇತ್ತೆಂ ?

(ಢಬ್ ಢಬ್ ಮಾರ್ತಾತಿ. ಗುಂಡಾ ಗಿಂಡಾ "ದಮ್ಮಯ್ಯಾ ಪುರೊ, ಆಮಿ ವತ್ತಾತಿ, ವಾಪಾಸ್ ಯೇನಾತಿ" ಮ್ಹೊಣು ಮಾಗ್ತಾ ಆಸ್ತಾತಿ.

(ಫರದೇ ಪಡ್ತಾ)

## ದೃಶ್ಯ - ಸ

(ರಾಯಪ್ಪ ಮಾಮಾಲೆಂ ಘರ. ರಾಯಪ್ಪ ಮಾಮು ಮಾಂಚಾರಿ ಬಯ್ಯೊನು ಚಾ ಪಿತ್ತಾ)

ರಾಯಪ್ಪ : ನೇತ್ರೋ ..... !

ನೇತ್ರೋ : (ಭಿತ್ತರಿ ತಾವ್ನು) ಆಯ್ಲೊಂ .....!

ರಾಯಪ್ಪ : (ಏಕ ಮಿನಿಟಾನಿ) ಯೇ ನೇತ್ರೋ .....!

ನೇತ್ರೋ : (ಭಿತ್ತರಿ ತಾವ್ನು) ಆಯ್ಲೊಂ .....!

ರಾಯಪ್ಪ : (ಚಿಹಾ ಲೋಟೊ ಟೀಪೊಯ್ ವಯ್ಲಿ ದವರ್ನು, ಅರ್ಧ ಮಿನಿಟ್ ರಾಕ್ಯೊನು..... ದಾವೆದಿಕ್ಕಾನ ಪೊಳೋನು..... ತೊಂಡಾಕ ದೋನಿಯಿ ಹಾತ ಧರ್ನು.....) ಯೇ ನೇತ್ರೋ .....!

(ಆಪ್ಪಯ್ತನಾಂಚಿ ನೇತ್ರೋ, ಸೆರಗಾಕ ಹಾತ ಪುಸ್ತಚಿ ಪ್ರವೇಶ ಕರ್ತಾ)

ರಾಯಪ್ಪ : ವಾಂಚೊಂ ! ತೊಂವೆ "ಆಯ್ಲೊಂ" ಮ್ಹಳ್ಳೆಂಕಿ "ಗೆಲ್ಲೊಂ" ಮ್ಹಳ್ಳೆಂ ಮ್ಹಣು ಕಳ್ಳಾನಾತ್ತಿಲೆಂ ತೊಡೇಂ ಘಾಬ್ರೆಲೊಂ.

ನೇತ್ರೋ : ಆತ್ತಂ ಕಾನಯಿಂ ಕೆಪ್ಪೆ ಚಾಲ್ತೆವೆ ! ಗೆಲ್ಲೊಂ ಮ್ಹಣುಂಕ - ಬಾಮ್ಲಾಂಕ ಸೋಣ್ಣು ವತ್ತಾತಿವೆ ?

ರಾಯಪ್ಪ : ವತ್ತಾತ್‌ವೇ ? ಆನಿ ಬಾಮ್ಲಾಂಕ ಚಾಲ್ತೆ ಪರಾಂತೆ ಸೋಣ್ಣು ವಚ್ಚೆ ಕೋಣಾಂಕ ?

ನೇತ್ರೋ : ಇತ್ತೆಂ, ಫಾಲ್ಕಾರಿ ಉಟಾನು ತುಮಿ ಬಾಯ್ಲೆಕ ಬಾಮ್ಲಾಂಕ ಸೋಣ್ಣು ವಚ್ಚೆಕಾ ಮ್ಹಣು ಹರ ಕರ್ತಾತಿ ?

ರಾಯಪ್ಪ : ಬಾಮ್ಲಾಂಕ ಖಿಯಿ ಹರ ಕೆಲ್ತಾಂ ? ಸೊಡ್ಚೆಂ ಬಾಮ್ಲಾಂಕ ಬಾಯ್ಲೆನ ನ್ಹಯಿ, ಬಾಯ್ಲೆನ ಬಾಮ್ಲಾಂಕ ಮ್ಹಣು ತುಗೇಲ್ಯಾಗಿ ಸಾಂಗಿಲೆಂ.

ನೇತ್ರೋ : ಕಲಿಯುಗಾಂತುಂ ಚಾಂಗ್ ಬಾಯ್ಲೆ ಆಸ್ತಾತಿ ಬಾಮ್ಲಾಂಕ ಸೋಡ್ತಾತಿ.

ರಾಯಪ್ಪ : ತುಕಾರಾಮು ಆನಿ ತಾಗ್ಲೆಲಿ ಬಾಯ್ಲೆ ಕಲಿಯುಗಾಂಚಿ ನ್ಹಯಿವೆಂ ?

ನೇತ್ರೋ : ಕೋಣೆ ನ್ಹಯಿ ಮ್ಹಳ್ಳಾಂ ?

ರಾಯಪ್ಪ : ಚಾಲ್ಕಾರಿ ವ್ಹಯಿಮುಂ ? ತಶ್ಚಿಂ ಚಾಲ್ಕಾರಿ, ತುಕಾರಾಮಾನ ಸ್ವರ್ಗಾರಿ ವಚ್ಚಾಕ ಪುಷ್ಪಕ ವಿಮಾನ ಚಡ್ತನಾ, ಮೊಗಾನ ಬಾಯ್ಲೆಕಯಿ ಯೋ ಮ್ಹಣಾಲೊ ಕಯಿ. ತೀ ಆಪ್ಪಣ ಯೇನಾ ಮ್ಹಣಾಲಿ ಕಯಿ..... ಇತ್ಯಾಕ ?

ನೇತ್ರೋ : ಇತ್ಯಾಕ ? ತುಮಿ ಸಾಂಗಾತಿ.

ರಾಯಪ್ಪ : ತೀ ಆಪ್ಪಾಲಿ ಗಾಯ್ - ಮ್ಹಣಿ ಸೋಡ್ಚು ಯೇನಾ ಮ್ಹಣಾಲಿ ಕಯಿ. ಬಾಯ್ಲಾಂಕ ಬಾಮ್ಲಾಂಕ ಪಶಿಂ ಗಾಯ್ - ಮ್ಹಣಿ ಹೋಡಿ ಸ್ವರ್ಗಾ ಪಶಿ ಕೊಡ್ಚೆಂ ಹೋಡ

ನೇತ್ರೋ : ತುಮಿ ಅನ್ಯಾಯು ಉಲಯ್ತಾತಿ. ತುಕಾರಾಮಾಲಿ ಬಾಯ್ಲೆ ಕರ್ಮಯೋಗಿ, ತುಕಾರಾಮಾಂ ಪಶಿ ಹೋಡಿ. ಭೂಯಿಂಚೇರಿ ಸ್ವರ್ಗು ಸೃಷ್ಟಿ ಕೆಲ್ಲೆಲಿ.

ರಾಯಪ್ಪ : ವ್ಹಯಿ. ಆತ್ತಂ ಆಮಿ ಸುತಾ ತ್ಯಾಚ್ ಸ್ವರ್ಗಾಂತುಚಿ ಆಸ್ತಾತಿ, ಸೋಡಿ. ಫಾಲ್ತೆಂ ಚಾಲ್ತೆಂ. ಆನಿಕಯಿ ಯೇನಿಂತವೆ ಚೆಲ್ಲೆ ? ಭರ್ತಿ ಏಕ್ ದೀಸು ಚಾಲ್ತೊ.

ನೇತ್ರೋ : ಥಂಯಿ ತಾಂಕಾಂ ಚೆಡ್ಡಪ್ ಮಾಮು ಮೆಳ್ಳಾ ಕೀ ನಾಂ ಕೀ. ಕಶ್ಚಿ ಸಾಂಗ್ಚೆಂ ? ರಾಕ್ಯೊನು ಬಸಲ್ಯಾತ್‌ಕಿ ಇತ್ಯಿ !

ರಾಯಪ್ಪ : ಬಸ್ಕಾರಿ ಧಾ ಮೈಲೊ ಮೊಚ್ಚೊನು ಯೆವ್ಚಾಕ ಚೋವಿಸ್ ಘಂಟೆ ಪಾವ್ಲಿತ್‌ವೆ ಹಾಂಕಾಂ !

ನೇತ್ರೋ : ಯೆತ್ತಲೆ ಮ್ಹಳ್ಳಾರಿ ! ಸಾನ ಚೆರ್ಡುಂವೆವೆ ?

ರಾಯಪ್ಪ : ಸಾನ ಚೆರ್ಡುಂವೆ ನ್ಹಯಿ ದೆಕುನಾಂಚಿ ಮಾಕ್ಯಾ ಭಯ... ಕಪಟಾಂತುಲಿ ರುಪ್ಪಯೋ ಕಾಣ್ ವಸ್ ಮ್ಹೋಣ್ ತೊಂವೆ ಸಾಂಗೊನ್ ಪಳ್ಳೆಂ. ತೊಂವೆ ಕಪಟಾಂತು ಪಳಯ್ತಾಂವೆ ? ಕಾಂಯಿ ಪುಣಿ ವರ್ಲಾವೆಂ ತಾಂತುಂ ?

ನೇತ್ರೋ : ಹಾಂವೆ ಪಳಯ್ತಾಂ - ಕಾಂಹೀ ಜಾಯ್ನಿ.

ರಾಯಪ್ಪ (ಪರ್ವನು) : ಪರಮಾತ್ಮಾ ! ... ಕಪಟ ತಶೀಂಚಿ ಆಸ್ಸ ನಂವೆ ?

ನೇತ್ರೋ : ತಶೀಂಚಿ ಆಸ್ಸ - ಉಕ್ಕೋಳ್ಳು ವ್ಹರ್ನಿ.

ರಾಯಪ್ಪ : ಸೈ.. ಆನಿ ಹಾಂವೆ ನಿಶ್ಚಿಂತೇರಿ ಪ್ರಾಣು ಸೊಡ್ಚೆತ.

ನೇತ್ರ : ವಾಪಾಸ್ ಅಪಚಾರು ಉಲ್ಲೇಖಿಸಿ ಇತ್ಯಾಕ ತೆಂ ? ದೂಕಿ ಜೋರ್ ಜಾಯ್.

ರಾಯಪು : ಏಕ್ ನ್ಹಯಿ, ದೋನ್ ನ್ಹಯಿ, ತೀನಿ ದುಕ್ಕೊ ಆತ್ತಂ. ದೊಳ್ಳಾ ದೂಕಿ, ಪೊಟ್ಲಾ ದೂಕಿ, ಹೆ ಸುಪುತ್ರ ವಾಪಾಸ್ ಯೇನಿವೆ ಮ್ಹಳೆಲಿ ಮಾತ್ತ್ಯಾ ದೂಕಿ ವಿಂಗಡಿ. ನೇತ್ರೂ, ಚೆಡ್ಡಪು ಮೆಗ್ಗೆಲೆ ಪ್ರಾಕ್ ದೋಸ್ತು. ಮೆಗ್ಗೆಲೆ ಚೆಲ್ಲೆ ಮ್ಹೊಣು ಕಳ್ತಚಿ, ಚೆವ್ವಾ ರಾಬ್ ಮ್ಹೊಣು ಸಾಂಗುಕಯಿ ಪುರೊ. ಜಾಲ್ಯಾರಿ ಹೇ ಥಂಯಿ ಗೆಲ್ಯಾತಕಿ ನಾಂತಕಿ ! ವಸ್ ರಾಮುಕ ಆಪ್ಪಯಿ.

ನೇತ್ರ : ಇತ್ಯಾಕ ?

ರಾಯಪು : ಆಪ್ಪಯಿ ತೂಂ. ವಸ್. ಆತ್ತಂಚಿ ಯೋ ಮ್ಹಣ್.

(ನೇತ್ರ ಉಟಾವ್ನು ವತ್ತಾ. ಏಕ್ ಮಿನಿಟಾನಿ ನೇತ್ರ ಆನಿ ರಾಮು ಯೆತ್ತಾತಿ)

ರಾಮು : ಇತ್ಯಾಕ ಆಪ್ಪಯ್ಲೊ ಆನಾ ?

ರಾಯಪು : ಪುತಾ, ತೂಂವೆ ಆತ್ತಂ ಗುಡ್ಡೆ ಪದ್ವಾಕ ಪೊಚ್ಚೊನು, ಥಂಯಿ ಆಮಂಗೆಲೆ ಗುಂಡಾ ಆನಿ ಗಿಂಡಾ ಇತ್ತೆ ಕರ್ತಾತಿ ಮ್ಹೊಣು ಪೊಳೋವ್ನು, ತಾಂಕಾ ಘೇವ್ನು ಯೇವ್ನು.

ರಾಮು : ಥಂಯಿ ಖಂಚಿ ಘರ್ಕಡೆ ?

ರಾಯಪು : ಸಾಂಗಗೊ ಖಂಯಿ ಮ್ಹೊಣು. ಮಾಕ್ಯಾ ತಾಳೊ ಸುಕ್ಕೊ.

(ನೇತ್ರ ಬಾಮ್ಲಾಕ ಉದ್ದಾಕ ಪಿವಯ್ತಾ)

ನೇತ್ರ : ಗುಡ್ಡೆ ಪದ್ವಾರಿ ಚೆಡ್ಡಪ್ ಮಾಮ್ ಮ್ಹಳ್ಳಾರಿ ಕೋಣಯಿ ಸಾಂಗತಾತಿ. ಹೆ ಚೆಲ್ಲೆ ವಕ್ತಾಕ ಗೆಲ್ಲೆಲೆ ಇತ್ಯಾಕ ರಾಬ್ಲಾತಿ ಮ್ಹೊಣ್ ಕಾಂಯಿ ಕಳ್ಳಾ. ಚೆಡ್ಡಪ್ ಮಾಮಾನ ನಂವೇ ಖಂಚಿಯಿ ವಕ್ತದ ತಯಾರ್ ಕೋರ್ನು ದಿವಚ್ಯಾಕ ರಾಬಯ್ಲಾತಿ ಕೀ ಇತ್ತಿ.

ರಾಯಪು : ಚೆಡ್ಡಪಾಲಾಗಿ, ಸಾಂಗ - ಮಾಕ್ಯಾ ವಕ್ತದ ದೀನಾ ನಾತಲ್ಯಾರಿ ಚಿಂತನಾ, ಮೆಗ್ಗೆಲ್ಯಾ ಚೆಲ್ಯಾಂಕ ಪುಣಿ ಪೆಟೋವ್ನು ದೀ ಮ್ಹಣ್.

ರಾಮು : ವಕ್ತದಯಿ ಹಾಡತಾಂ, ತಾಂಕಾಂ ಸೊದ್ದುನೂಂಯಿ ಹಾಡತಾಂ. ತೂಂ ನುಸತಿ ಜೀವಾಕ ತ್ರಾಸ್ ಘೇವ್ನುಕಾ ಆನ್ನಾ !

ನೇತ್ರ : ರಾಬ. ಬಸ್ಸಾಕ ದುಡ್ಡು ವ್ಹರ್ (ದುಡ್ಡು ಹಾಡುಂಕ ಭಿತರಿ ವತ್ತಾ)

ರಾಯಪು : ಪುತಾ ತೆ ದೋಗಯಿ ತ್ಯಾ ಪದ್ವಾರಿ ವಚ್ಚನೀಂತಿ ಮ್ಹೊಣೂಂಚಿ ಮಾಕ್ಯಾ ದಿಸ್ತಾ. ಕಪಟಾಂತುಲಿ ರುಪ್ಪಯಿ ಕಾಣ್ ಖಂಯಿಕಿ ಪಿಶ್ಚಿ ಸೂಣಿಶೀಂ ಭೊವಂಚ್ಯಾಕ ಗೆಲ್ಯಾತಿ.

ರಾಮು : ತೆಂ ಹಾಂವ ಪಳಯ್ತಾ ಆನ್ನಾ. ತೂಂ ಉದ್ವೇಗ್ ಪಾವ್ನುಕಾ. ಆರಾಮ್ ಘೇ.

ರಾಯಪು : ನೇತ್ರೂ.....

ನೇತ್ರ (ಯೇವ್ನು) : ಘೆ, ಏಕ್ ರುಪ್ಪಯಿ, ಪುರೊ ನಂವೆ ?

ರಾಮು : ಪುರೊ.

ನೇತ್ರ : ವಗ್ಗಿ ಪರ್ತುನು ಯೋ. ತಾಂಕಾಯಿಂ ಆಪ್ಪೋನ್ ಹಾಡಿ.

ರಾಮು : ಜಾಯ್ತು... ಹಾಂವ ಪೊಚ್ಚೊನ್ ಯೆತ್ತಾಂ ಆನ್ನಾ. (ವತ್ತಾ)

ರಾಯಪು : ನೇತ್ರ, ಮಾಕ್ಯಾ ಹೆಂ ಸಕ್ಕಡ ಹೊಳ್ಳೆಂ ಗುಳ್ಳುತ್ರ ದಿಸ್ತಾ.

ನೇತ್ರ : ಇತ್ಯಾಕ ?

ರಾಯಪು : ಗುಲೇಬಕಾವಲಿ ಕಾಣ್ಯೇ ವರೀಚಿ ದಿಸ್ತಾ.

ನೇತ್ರ : ಖಂಚೀ ಕಾಯ್ಲೇ ವರಿ ದಿಸ್ತಾ ?

ರಾಯಪು (ಕೋಪಾನ) : ಜಿಲೇಬಿ ಕಾಯ್ಲಿ ವರಿ !.... ಖಂಚಿ ಕಾಯ್ಲಿ ಕಂಯಿ ! ಗುಲೇಬ ಕಾವಲಿ, ಗುಲೇಬ ಕಾವಲಿ ಸಮ ಆಯ್ಲೆ.

ನೇತ್ರ : ತಶ್ಚಿಂ ಮ್ಹಳ್ಳಾರಿ ?

ರಾಯಪು : ಏಕ ಗಾಂವಾಂತು ಗುಲೇಬಕಾವಲಿ ಮ್ಹಳೆಲಿ ಏಕಿ ಹೋಡಿ ಮನಿಶಿ ಆಶ್ಚಿಲಿ. ಆನೇಕ ಗಾಂವಾಂತು ಏಕ ರಾಯು ಆಶಿಲ್ಲೊ. ತ್ಯಾ ರಾಯಾಕ ದೋಗ್ ಬಾಯ್ಲೊ ಆಶಿಲೊ.

ನೇತ್ರ : ಇಶ್ಚಿ ! ಕಸ್ಲಿ ಅಳ್ಳೇಕ್ ಕಾಣಿ ಹೀ ! ಎಕ್ಲಾಕ ದೋಗ್ ಬಾಯ್ಲೋ ಇತ್ಯಾಕ ?

ರಾಯಪು : ಅರೆ ! ತುಕ್ಯಾ ಜಾಳ ಬಿನಿ ಆಯ್ಲೆವೆ ? ತೋ ರಾಯು. ತಾಣ್ ಕಿತ್ಲೇಯಿ ಬಾಯ್ಲಾಂಕ ರಾವಳಾರಾಂತು ಹಾಡ್ಯೇತ.

ನೇತ್ರ : ತರಿ ತುಮ್ಗೆಲ್ಯಾ ತ್ಯಾ ರಾಯಾಕ ಪಿಶ್ಚೆಂ ! ಎಕ್ಲೇ ಪಶಿ ಚಡ್ ಬಾಯ್ಲೊ ಹಾಳ್ಳಾರಿ ತಾಗ್ಗೆಲೊ ಗಳೊ ಚರ್ಡಿತಿತ.

ರಾಯಪು : ಗಳೊ ಚಿರ್ಡುಚಾಕ ಮಸ್ತ ಬಾಯ್ಲೊ ನಾಕ್ಯಾತಿ, ಇತ್ತೆಂ ! ಎಕ್ಲೆಚಿ ಪುರೊ ! ಎಕ್ಲೆನಚಿ ಶೆಂಬರಿ ರಾಯಾಂಲೊ ಗಳೆ ಚಿರ್ಡುಯೇತ !

ನೇತು : ತಶ್ಯಿಂ ಮ್ಹಳ್ಯಾರಿ ?

ರಾಯಪು : ತಶ್ಯಿಂ ಮ್ಹಳ್ಯಾರಿ ಗಳೊ ಚಿರ್ಡುಚಾಕ ಬಾಯ್ಲೊಮನ್ಯಂ ಕೆದ್ನನಾಯಿ ತಯಾರ್ ! ಗಳೊ ಚಿರ್ಡುಚೊ ಬಾಯ್ಲೊಮನ್ಯಾನಿಂಚಿ, ದಾರ್ಲೊಮನ್ಯಾಂಕ ತೆಂ ಕಾಮ ಕಳ್ಳಾಂ.

ನೇತು : ತೆಂ ತುಮಿ ಕಶ್ಯಿಂ ಸಾಂಗ್ತಾತಿ ?

ರಾಯಪು : ಕಶ್ಯಿಂ ಮ್ಹಳ್ಯಾರಿ ತೊಂಡಾನಿ

ನೇತು : ತೊಂಡಾನಿ ? ಖಿಂಚೆ ತೊಂಡಾನಿ ? ..... ಕೆದ್ನನಾ ಖಿಂಚ್ಯಾ ಬಾಯ್ಲೊಮನ್ಯೆನ ಕೋಣಾಲೊ ಗಳೊ ಚಿರ್ಡುಲಾ ಖಿಯಿ ? ಸಾಂಗ್ತಾತಿ !

ರಾಯಪು : ವಯ್ ವಯ್ ! ರಣಚಂಡಿ ! ಹಿಂದೂಸ್ಥಾನಾಂತು ಪೂರಾ ರಾಯಾಲೆ ಗಳೆ ಚಿರ್ಡುಲೆಲೆ ಬಾಯ್ಲೊಮನ್ಯೆನಂಚಿ ಮ್ಹಣು ಇತಿಹಾಸು ಸಾಂಗ್ತಾ. ತುಗ್ಗಲೆ ಕಾಳಾಂತು ತಶ್ಯಿಂ ರ್ಪಾಲಾರಿ ತೊಂ ಕಸ್ಸಲೆಂ ಮ್ಹಣ್ತಾ ?

ನೇತು : ರಾಯಾಲೆ ಗಳೆ, ತಿರ್ಪುಚ್ಯಾ ಖಾತಿರಿಚಿ ಆಸ್ಪುಚೆ ! ಲಿಂಬಿಯಾ ತೆದ್ನೆ ಮೋತಿಯಾಂಚೆ ಸೋರ ಫಾಲ್ನು ಬಯ್ಲೆಶೆ ಭೋವಂಚ್ಯಾ ರಾಯಾಲೆ ಗಳೆ ಚಿರ್ಡುಯಾಂ ಮ್ಹಣುಂತಿ ಸಕ್ಡಾಂಕ ದಿಸ್ತಾ... ತೀ ಚೂಕಿ ನ್ಹಯಿ !

ರಾಯಪು : ತೆಂ ಕಶ್ಯಿ ? ಗಳೆ ಚಿರ್ಡುಚೆಂ ಪಾಪ ನ್ಹಯಿವೆಂ ?

ನೇತು : ಪಾಪ ಖಿಂಚೆ ? ಜನಾಂಲೆ ಗಳೆ ಚಿರ್ಡುನು ರಾಯಾನಿ ಸೋರ ಕರ್ನು ಗಳ್ಯಾಕ ಫಾಲ್ಯಾರಿ ತಸ್ಸಲೆ ಗಳೆ ಚಿರ್ಡುನೊಂಚಿ ಶುದ್ಧ !

ರಾಯಪು : ವ್ಹಯಿ ! ಬಾಮ್ಲಾಲ್ಯಾ ಗಳ್ಯಾಕ ಧರ್ನು ಬಾಯ್ಲೊ ಸೋರ ಕೊರೊನು ಫಾಲ್ನು ಘೆತ್ತಾತಿ ಪಳೆ ! ತೆಂ ಸೋಡಿ ! ಹೀ ಕಾಣಿ ಆಯ್ಕು. ಏಕ ಗಾಂವಾಂತು ಗುಲೆಬಕಾವಲಿ ಮ್ಹಳೆಲಿ ಏಕಿ ಹೋಡಿ ಮನಿಶಿ ಆಶ್ಚಿಲಿ. ಆನ್ಯೇಕ ಗಾಂವಾಂತು ಏಕ ರಾಯು ಆಶ್ಚಿಲೊ. ತ್ಯಾ ರಾಯಾಕ ದೋನಿ ಬಾಯ್ಲೊ. ಖಿಂಡಿತ ದೋನಿ ಬಾಯ್ಲೊ. ತುಕ್ಯಾ ಖಿಂಚಿ ಆಸ್ಪೊ ನಾ ಜಾವ್ಪೊ ತಾಕ್ಯಾ ದೊಗ್ಗ ಬಾಯ್ಲೊ ಆಶ್ಚಿಲೆ !

ನೇತು : ಆಸ್ಪೋಚಿ.

ರಾಯಪು : ಆಶ್ಚಿಲೆಲೆ ಖಿಂಡಿತ ! ರಾಯಾಲೆ ದೋಳೆ ಗೆಲ್ಲೆ. ಗುಲೆಬ ಕಾವಲಿ ಮ್ಹಳೆಲೆಲಾಗಿ "ಮಂದಾರಪುಷ್ಪ" ಮ್ಹಳೆಲೆಂ ಏಕ ದಿವ್ಯ ಪೂಲ ಆಶ್ಚಿಲೆಂ ಕಯಿ. ತೆಂ ಪೂಲ ಹಾಳ್ಯಾರಿ ರಾಯಾಕ ದೃಷ್ಟಿ ಕೋರೈತ ಮ್ಹಣು ವೈದ್ಯಾನಿ ಸಾಂಗ್ಲೆಂ. ಧಾಕ್ಲೆಲೆ ದೋಗ್ ಜನ ಪೂತ, ತೆಂ ಪೂಲ ಹಾಡುಂಕ ಗೆಲೆ. ಥಯಿ ತಿಗಲ್ಯಾಗಿ ಪಗಡೆ ಖೇಳ್ಚು ಸೊಲ್ವುನು, ತಿಗಲ್ಯಾ ಪುಲ್ಲಾ ರ್ಪಾಡಾಂಕ ಉದ್ದಾಕ ಫಾಲುಂಕ ರಾಬ್ಲೆ. ಹೊಳ್ಳೆಲ್ಯಾ ಪುತ್ತಾನ ಮಾಗಿರಿ ವೊಚ್ಚೊನ ತೆಂ ಪೂಲ್ ಕಾಣ್ ಹಾಡ್ತನಾ ತ್ಯಾ ಭಾವಂಡಾಂಕಯಿ ಸೊಡ್ತಾನು ಹಾಳ್ಚೆಂ. ಜಾಲ್ಯಾರಿ ತ್ಯಾ ದೋಗ್ ಕೃತಘ್ನಾನಿ ತ್ಯಾ ಮ್ಹಾಲ್ಗಡ್ಯಾ ಭಾವಾಕ ವಾಟ್ಕೇರಿ ಮಾರ್ನು ಉಡ್ಡೊನು ಪೂಲ್ ಹಾಣ್ಣು ಬಾಪ್ಸುಕ ದಿಲೆಂ. ಮೂರ್ಛೆ ಜಾವ್ಪು ಪಳೆಲೊ ಹೊಳ್ಳೆಲೊ ಪೂತು ಮಾಗಿರಿ ಉಟಾನ್ ಯೇವ್ಪು ಗಾಂವಾಂಕ ಪಾವೊ. ತಾಜ್ಜೇರಿ ಮನ ಪೋಣ್ ಗುಲೆಬ ಕಾವಲಿ ತ್ಯಾ ರಾಜ್ಯಾಕ ಆಯ್ಲಿ.

ನೇತು : ಪುರೊ, ಪುರೊ, ಕಳ್ಳೆಂ. ತುಮಿಂ ಮೆಗಲ್ಯಾ ಚಿರ್ಡುವಾಂಕ ಕೆದ್ನನ್ ತೆಂ ಚಾಂಗ್ ಮ್ಹಳೆಲೆಂ (ದೋಳ್ಯಾಂ ಉದ್ದಾಕ ಕಾಡ್ತಾ)

ರಾಯಪು : ರೋಣುಕಾ ! ರೊಡುಂಕ ಚಿಕ್ಲೆಚಿ ವೇಳ್ ಆಸ್ಸು. ತೀಂ ಚಿರ್ಡುಂವ ತುಗ್ಗಲಿಂ ಮ್ಹಳಾಲಿ ತೊಂ. ಮೆಗ್ಗಲಿಯಿ ನ್ಹಯಿವೆ ?

ನೇತು : ಮೆಗ್ಗಲಿಂ ಚಿರ್ಡುಂವ ಚಿಡ್ಕೆ ಥಯಿ ವತ್ತಾತಿವೆ ? ಬೀಡಿ, ಸಿಗರೇಟ್ ಥಾಯಿ ತಾಂಡಿನಾಂತಿ ತೀಂ !

ರಾಯಪು : ಚಿಡ್ಕೆ ಥಯಿ ಮ್ಹಣು ಕೋಣೆ ಸಾಂಗ್ಲೆ ? ತೇ ಗೆಲ್ಲೆಲೆ ಗುಲೆಬಕಾವಲಿ ಥಯಿ. ವಸ ಮ್ಹಣು ಪೆಟಿಯಿಲೆ ಆವ್ಪುನ. ಚಿಡ್ಕೆಥಯಿ ವೊಚ್ಚಾಕ, ಬೀಡಿ ಸಿಗರೇಟ್ ತಾಂಡುಕಾವೆ ? ತೆಂ ಸಕ್ಕಡ ಸೋಡಿ. ತೇ ಇತ್ಯಾಕ ಏನಿಂತಿ ಮ್ಹಣು ಏಕ ಪಂತಾಂ ಆಮ್ಕಾ ಕೋಳೊ. ಮೆಗ್ಗಲೆಂ ಹರ್ವೆಂ ಹಾಂಗಾ ಡಬಡಬ ಖಿಯಿ.

(ಪರದೊ)

## ದೃಶ್ಯ - 7

(ರಸ್ತಾ - ರಾಮು ಎಕಲೋ ಯೆತ್ತಾ)

ರಾಮು : (ಸ್ವಗತ) : ಮನುಷ್ಯಾ ಅಭ್ಯಾಸ ಆನಿ ರೂಢಿ ಮ್ಹಳೆಲಿ ಭಾರೀ ಹೋಡೆ. ಜಾಲ್ಯಾರಿ ದೇಶ, ಕಾಲ, ಸ್ಥಿತಿ ಸಮ ಜಾವ್ಪು ಚಲ್ತಾ

ಮೊಣು ಮನುಷ್ಯಾನ ವಿಚಾರ ಕೋರ್ಕಾ. ಯೆದ್ದೆ ಹೊಳ್ಳೆ ಶಹರಾಂತು ಆಸ್ಸನು, ಮೆಗೆಲೆ ಬಾಪ್ಪನ, ಆಪಣ್ಣಾಲಿ ದೋಳ್ಯಾ ದೂಕಿ ಅಲಕ್ಷ್ಯ ಕೆಲ್ಯಾ. ಆತ್ತಂ ಪೊಟ್ಟಾಕಯಿ ದೂಕಿ ಚಾತ್ತತಿ, ವಕ್ಕದ ಚಾಯಿ ಮೊಣು ತಾಕ್ಯಾ ಕಳ್ಳೆಂ. ದೇವಾನ ಯಥೇಚ್ಛ ಧನ ದಿಲ್ಯಾಂ. ತಶಿಂ ಆಸ್ತನಾ, ಅನುಭವಸ್ಥ ಡಾಕ್ಟರಾಕ ದಾಕ್ಟೋನು ತಾನ್ನಿ ಸಾಂಗಿಲ್ಯಾ ಪ್ರಮಾಣೆ ಚಿಕಿತ್ಸಾ ಕೊರ್ಚಿ ಸೋಣ್ಣು, ಮೆಗೆಲ್ಯಾ ಧಾಕ್ಟಿ ಮಾವ್ಯೇನ ಸಾಂಗ್ಲೆಂ ಮೊಣು ಧಾ ಮೈಲ್ ದೂರ ಆಶಿಲ್ಯಾ ಗುಡ್ಡೆ ಪದ್ವಾರಿ ವಕ್ತಾ ಪಾಲೊ ಹಾಡುಂಕ ಮೆಗೆಲ್ಯಾ ಭಾವಾಕ ಪೆಟಿಯೆ. ತೇ ದೋಗಯಿ ಗುಂಡಾ ಆನಿ ಗಿಂಡಾ - ಏಕ್ ಬೋಡಿ ಮೂರ್ಖ್. ಆವ್ಪಿಲ್ಯಾ ಅತಿ ಮಮತೇನ ತೇ ನೀತಿ ಮಾರ್ಗು ದಿಸ್ಸನಾ ನಾತ್ತಿಲೆಂ ಮ್ಹಜಾ ಕರ್ತಚಿ ಆಸ್ತತಿ. ಜೀವನ ಮ್ಹಳ್ಯಾರಿ ವಿಶ್ರಂಖಿಲ ಚಾವ್ನಿ ಚಲಚೆಂ ಮೊಣು ತಾನ್ನಿ ಲೆಕ್ಲಾಂ. ಆನ್ನಾಲೊ ದುಡ್ಡು ಆಸ್ತನಾ, ಆಮ್ಮಾಲೋ ಜೀವು ಆಸ್ತನಾ ಕಶೀಂ ಚಲತ. ತಾಚ್ಚೆ ಮಾಗ್ಗಿರಿ ಕಷ್ಟ.

ತಾಂಗೇಲಿ ಚಾಲಿ ತಾಂಗೇಲ್ಯಾ ಆಮ್ಮಾಂಕ ಕಳ್ಳಾ. ತಿಗೇಲ್ಯಾ ದೃಷ್ಟಿಕ್ ತಿಗೇಲಿ ಚೆರ್ಡುಂವ ತಿಕ್ಯಾ ಗುಣಸಂಪನ್ನ ಚಾವ್ನಿ ದಿಸ್ತಾತಿ. ಆವ್ಪಿ ಮ್ಹಳೆಲೇನ ಚೆಡುವಾರ್ ವಿಷಯಾಂತು ಕುರ್ಡಿ ಚಾವ್ನಾಶ್ಟಾಕ ನಜ್ಜ. ಆನ್ನಾಕ ತಾಂಗೇಲೆಂ ಸ್ವರೂಪ ಕಳ್ಳಾರಿಯಿ, ಆಪನೆಲ್ಯಾ ಧಾಕ್ಟಿ ಬಾಯ್ಲೆಲ್ಯಾ ಮನಾಂಕ ಅತೀವ ವೇದನಾ ಚಾಯ್ತ ಮ್ಹೋಣ್ ತೋ ತೋಂಡ್ ಧಾಂಪ್ತಾ.

ಹ್ಯಾ ದೋಗಾನಯಿ ವಾಟ್ ಚುಕ್ಕನಾ ಆಶ್ಚೆಂ ಹಾಂವೆ ಯತ್ನ ಕೋರ್ತಾಂ ಮ್ಹಳ್ಯಾರಿ, ಮೆಚ್ಚೆ ವಯಿ ಮೆಗೆಲೆ ಮಾವ್ಯೇಕ ಮಮತಾಯಿ ನಾ ವಿಶ್ವಾಸಾಯಿ ನಾ. (ನಿಟ್ಟುಸಿರು ಸೋಣು) ದೇವಾಲ್ಯಾ ಮನಾಂತು ಆಶಿಲೆ ತಶಿ ಚಾವ್ಪೊ !

(ವತ್ತಾ)

## ದೃಶ್ಯ - 8

(ಚೆಡ್ಡಪ ಮಾಮ್ಮಾಲೆಂ ಘರ. ರಾಮು ಯೆತ್ತಾ)

ರಾಮು : ಘರಾಂ ಕೋಣ್ ?

ಶಿರ್ದೇವಿ : (ಭಾಯ್ರಿ ಯೇವ್ನು) ಕೋಣ್ ಚಾವ್ನಾ ?

ರಾಮು : ಚೆಡ್ಡಪ್ ಮಾಮು ಆಸ್ಸವೆ ?

ಶಿರ್ದೇವಿ : ಭಾಯ್ರಿ ಗೆಲ್ಯಾತಿ. ಆತ್ತಂ ಯೆತ್ತಲೆ.

ರಾಮು : ವಕ್ತಾಕ ಆಯ್ಕಿಲೊ ಹಾಂವ.

ಶಿರ್ದೇವಿ : ಯೋ, ಬಯ್ಸ.

(ಗುಲ್ಲಿ, ಭಾಯ್ರಿ ಯೇವ್ನು ಚೊಯ್ತಾ. ಗುಲ್ಲಿಲಿ ಆನಿ ರಾಮುಲಿ ದೃಷ್ಟಿ ಮಿಳನ್ ಚಾತ್ತಾ. ರಾಮು, ಮಾತ್ತೆಂ ಸಕಲ ಘಾಲ್ತಾ.)

ರಾಮು : ಹಾಂವ ಹಾಂಗಾಚಿ ರಾಬತಾಂ. ಮಾಂಯ್ಕೆ. (ಚಿಕೇಚಿ ದೂರ್ ಸರ್ನು ರಾಬ್ತಾ)

ಶಿರ್ದೇವಿ : (ಗುಲ್ಲೆಲ್ಯಾಗಿ ಸಾನ್ ಸ್ವರಾರಿ) : ಕಿತ್ಲೊ ಲಜ್ಜಾ ಸ್ವಭಾವು ಪಳೆ !

ಗುಲ್ಲಿ : ಜಗಲೇರಿ ಯೇವನು ಬಯ್ಕುಕ ಸಾಂಗ್ ಆಮ್ಮಾ.

ಶಿರ್ದೇವಿ (ರಾಮು ದಿಕ್ಡೆ ವೊಚ್ಚೊನು) : ವಯಿ ಯೇವ್ನು ಬಯ್ಸ ಪೂತಾ. ಹ್ಯಾ ವತ್ತಾಕ ಆಂಗ್ಲಾಂತು ರಾಬುನಕಾ.

ರಾಮು : ಕಾಂಯಿ ಹೋಡ್ ನಾ ಮಾಂಯ್ಕೆ. ವತ್ ಪ್ಲಾಡ್ ನ್ಹಂಯಿ. ಮಾಕ್ಯಾ ಆಯಾಸ್ ಚಾಯ್ಕಿ.

ಶಿರ್ದೇವಿ : ಬಯ್ಸನು ಗೋಡ್ ಆನಿ ಉದ್ದಾಕ ಘೆ.

ರಾಮು : ನಾಕ್ಯಾ ಮಾಂಯ್ಕೆಂ.

ಶಿರ್ದೇವಿ : ಗುಲ್ಲಿಲಿ, ವಸ್ ಪುತ್ತಾ ಭಿತ್ತರಿ, ಪಿವಚೆಂ ಉದ್ದಾಕ ಆನಿ ಏಕ್ ಗೊಡ್ಡಾ ಚಿಟೊ ಹಾಡಿ.

ರಾಮು : ಮಾಂಯ್ಕೆಂ ದಿವ್ಪೂಕಾ ಚಾಲ್ಯಾರಿ ಉದ್ದಾಕ ದೀ. ಗೋಡ ನಾಕ್ಯಾ

(ಗುಲ್ಲಿ ಭಿತ್ತರಿ ವತ್ತಾ)

ಶಿರ್ದೇವಿ : ಖಂಯಿ ಚಾಲ್ಲೆಂ ಪುತ್ತಾ ತುಕ್ಯಾ ?

ರಾಮು : ಹಾಂವ ಮಂಗಳೂರಾ ತಾವ್ನು ಆಯ್ಲೊ ಮಾಂಯ್ಕೆಂ.

ಶಿರ್ದೇವಿ : ಮಂಗಳೂರಾಂತು ಕೋಣಾಂಥಯಿ ?

ರಾಮು : ಹಾಂವು ರಾಯಪ್ಪ ಶೆಣೈಲೊ ಪೂತು ಮಾಂಯ್ಕೆಂ.

ಶಿರ್ದೇವಿ : ಕೋಣ ? ಬೆಟ್ಟಾ ವ್ಯಾರ್ ಕರ್ತ ಪಳೆ ?

ರಾಮು : ವ್ಹಯಿ ಮಾಯೆಂ.

ಶಿರ್ದೇವಿ : ಅಯ್ಯೋ, ತಶಿ ಜಾಲ್ಯಾರಿ ಇತ್ಯಾಕ್ ಪುತ್ಯಾ ಭಾಯ್ರಾ ರಾಬ್ಲಾ ? ಆಮಿ ಇತ್ತೆಂ ದೂರ್ವೆ ? ಆಮ್ಕಿ ಆನಿ ತುಮ್ಮಾ ಪೂಡೆ ಧೋರ್ನು ಸಂಬಂಧು ಆಸ, ಯೋ ಭಿತ್ತರಿ, ಬಯ್ಸ.

(ಗುಲ್ಲಿ ಉದಾಕ ಆನಿ ಗೊಡ್ಡಾ ಕುಡ್ಕೊ ಘೇವ್ನು ಯೆತ್ತಾ)

ಶಿರ್ದೇವಿ : ಗುಲ್ಲಿ, ಗೋಡ ಆನಿ ಉದ್ದಾಕ ನಾಕ್ಯಾ ಪುತ್ಯಾ. ತೇಂ ತಾಕ್ಯಾ ಜಾಯ್ತಾ. ಕಾಫಿ ಉದ್ದಾಕ ದವರಿ ಪುತ್ಯಾ.

(ಗುಲ್ಲಿ "ಜಾಯ್ತ" ಮ್ಹೋಣು ಭಿತರಿ ವತ್ತಾ)

ರಾಮು : ಕಾಫಿ ನಾಕ್ಯಾ ಮಾಂಯೆಂ, ಉದ್ದಾಕ ಪೂರೊ.

ಶಿರ್ದೇವಿ : ಕಾಫಿ, ಉದ್ದಾನೀಚಿ ಕೊರ್ಚಿ. ತೂಂ ನುತ ರಾಬ.

(ಚಿಡ್ಡಪ್ ಮಾಮು, ಭಾಯ್ರಾ ತಾವ್ನು ಯೆತ್ತಾ)

ಶಿರ್ದೇವಿ : ವೇಳ್ ಜಾಲ್ಯೊ ಇತ್ತೆಂ ತುಮ್ಮಾಂ ?

ಚಿಡ್ಡಪು : ತ್ಯಾ ದೋಗ್ ಲುಚ್ಚಾಂಕ ವ್ಹರೊಕಾ ನವೆಂ, ಖೋಳೊ ಘಾಲ್ನು ! ಪೊಲಿಸಾಂಕ ಆಪ್ಲೊನು ಹಾಡ್ ಮ್ಹೋಣು ಸಾಂಗುಕ ತ್ಯಾ ವೆಂಕಪ್ಪಯ್ಯಾ ಥಂಯಿ ಗೆಲ್ಲೊಲೊಂ. ತೋ ಸಾಂಗತಾ ತಾಂಕಾ ಬೋಡ್ ಭೆತ್ತುನು ಏಕ ರಾತಿ ಬಲಾತ್ಕಾರಾನ ಆಮ್ಕಿ ಬಂಧನೇಂತು ದೋವೋರ್ನು ಜಾಲ್ಯಾಂ. ತೋ ಹೋಡ್ ತಕ್ಲೀರ್ ಆಮ್ಗಲೆಚಿ ಜಾತ್ಯಾ. ದೆಕುನು ಚಿಕೆಚಿ ಆಲೋಚನ ಕೋರ್ನು ಕಾಮ್ ಕೊರ್ಕಾ ಕಂಯಿ.

(ರಾಮು ದಿಕಾ ಚೋವ್ನು) - ಹೆಂ ಕೋಣ್ ?

ಶಿರ್ದೇವಿ : ಹೊ ಮಂಗಳೂರ್‌ಚಾ ರಾಯಪ್ಪ ಶೆಣೈಲೊ ಪೂತು. (ರಾಮುಲ್ಯಾಗಿ) ನಾಂವ ಕಸ್ಸಲೆಂ ಪುತಾ ತುಗ್ಗಲೆಂ ?

ರಾಮು : ರಾಮಚಂದ್ರ

ಚಿಡ್ಡಪು : ಅರೆ ! ರಾಯಪ್ಪಾಲೊ ? ಯೋ, ಯೋ ಭಿತರಿ !

ಶಿರ್ದೇವಿ : ದೋನ್‌ದೋನಿ ಪಂತಾಂ ಸಾಂಗ್ಲೆಂ ಭಿತರಿ ಯೇವ್ನು ಬಯ್ಸ ಮ್ಹೋಣು. ತೊ ದಾಕ್ಲಿಣೈತಾ.

ಚಿಡ್ಡಪು : (ರಾಮುಲ್ಯಾ ಹಾತ್ಯಾಕ ಧೋರ್ನು ಘರಾ ದಿಕಡೆ ಹೋರ್ನು) ಕಸ್ಸಲಿ ದಾಕ್ಲಿಣ್ಯಾ ? ಹಾಡ್‌ಗೊ ದೋನಿ ಕುಚ್ಯೊ, ಹಾಂಗಾ ತಂಪ್ ಜಾವ್ನು ಬಸ್ತಾತಿ ಆಮಿ. ವಸ್, ಗುಲ್‌ಗುಲ್ಯಾ ಉದ್ದಾಕ ಹಾಡಿ.

ಶಿರ್ದೇವಿ : ಗುಲ್‌ಗುಲ್ಯಾ ಉದ್ದಾಕ ಇತ್ಯಾಕ ? ದೋಳ್ಕಾಂ ಕಾಳೋಕು ಆಯ್ಲಾವೆ ? ತುಮಿಂ ಕೊಣಾಂ ಪಳಯ್ಲಾರಿ ಉದ್ದಾಕ ಪೀ, ಉದ್ದಾಕ ಪೀ ಮೊಣ್ಣೆಂ ಇತ್ಯಾಕ ತೆಂ ?

ಚಿಡ್ಡಪು : ಇತ್ತೆಂ ಉದ್ದಾಕ ವಾಯಿಟ್‌ವೆ ? ಮೆಗೆಲೊ ಆನು ಪಿಲ್ಲಾ, ಆಚ್ಚೊ ಪಿಲ್ಲಾ. ಹಾಂವ ಪಿತ್ತಾಂ. ರಾಯಪ್ ಪಿಲ್ಲಾ, ತಾಗೆಲೊ ಆನು ಪಿಲ್ಲಾ, ಆಚ್ಚೊ ಪಿಲ್ಲಾ. ತುಗ್ಗಲೊ ಆನು ಆನಿ ಆಚ್ಚೊ ಪೀನಿಂತಿವೆ ?

ಶಿರ್ದೇವಿ : ತಾನ್ನಿ ಕಸ್ಸಲೆಂ ಪಿಲ್ಲೇಲಿಂತಿ ಮ್ಹೋಣು ಹಾಂವೆ ಪಳಯ್ನಿ, ತಾನ್ನಿ ಬೊರೋನು ದವರ್ನಿ. ಹಾಂವೆ ಕಾಫಿ ಕರಿ ಮ್ಹೋಣು ಚೆರ್ಡಾಕ ಸಾಂಗ್ಲಾಂ.

ಚಿಡ್ಡಪು : ಸೈ ! ಕಾಫಿ ಜಾಲ್ಯಾರಿ ಭೋ ಜಾಂಗ್ ಜಾಲ್ಲೆಂ. ಆಮಂಗೆಲಿಂ ಮ್ಹಾಲ್ಗಡಿಂ ಪಾಪ, ತೆಂ ಏಕ ಪೀನಿತಿ. ಮಂಗಳೂರ್‌ಚಾ ಕಾಫಿ ಪೀವ್ನು ಪೀವ್ನು ಆತ್ತಂ ಹ್ಯಾ ವತ್ತಾಕ ಹಾಂಗಾಚೊ ಧಂಡ್ ಉದ್ದಾಕ ಅಮೃತಶೆಂ.

ಶಿರ್ದೇವಿ : ತೇಂ ಸಕ್ಕಡ ತುಮ್ಮಾಂ ನಾಕ್ಯಾ. ಕಸ್ಸಲೆಂ ದೀವ್ಕಾ ಮ್ಹೋಣು ಹಾಂವ ಪಳಯ್ತಾ. ಗುಲ್ಲಿ, ಜಾಲ್ಲೆವೆಂ ಪುತ್ಯಾ ( ಮ್ಹೋಣು ನಿಮಿತ್ತಚಿ ಭಿತರಿ ವತ್ತಾ)

ಚಿಡ್ಡಪು : ಯೋರೆ ರಾಮಚಂದ್ರಾ.... ರಾಬ ! ಕುರ್ಶಿ ಹಾಡ್ತಾಂ.

(ಚಿಡ್ಡಪು ಭಿತರಿ ವೊಚ್ಚುನು ದೋನಿ ಕುರ್ಶೊ ಹಾಣು ದೋವೋರ್ನು ರಾಮುಂಕ ಬೊಸೋನು ಆಪಣಯಿ ಬಸ್ತಾ)

ಚಿಡ್ಡಪು : ಹಂ ! ಆತ್ತಂ ಸಾಂಗ. ಆನು ಸೌಖ್ಯ ಆಸ್ಸಮೂ ?

ರಾಮು : ಸೌಖ್ಯ..... ನಾ. ತಾಕ್ಯಾ ದೋಳ್ಕಾ ದೂಕಿ, ಪೊಟ್ಕಾ ದೂಕಿ. ದೋಳ್ಕಾ ದೂಕಿ ಆರಂಭು ಜಾವ್ನು ಚಾರಿ ದೀಸ್ ಜಾಲ್ಲೆ. ಪೊಟ್ಕಾ ದೂಕಿ ಪಯ್ಸಿ ಧೋರ್ನು.

ಚಿಡ್ಡಪು : ಅರೆ, ಘಟ್ಟಿಮುಟ್ಟಿ ಜೀವು ಮುರೆ ರಾಯಪು ! ತಾಕಾಯಿ ಸಂಕಟವೆ ? ತಕ್ಲಣ ಮಾಕ್ಯಾ ಸಾಂಗುನು ಧಾಳ್ಕೆಂ ನಾ ಇತ್ಯಾಕರೆ ?

ರಾಮು : ಮೆಗೆಲ್ಯಾ ದೋಗ್ ದಾಕ್ಲೆ ಭಾವಾಂಕ ಕಾಲಿ ಪೆಟಯಿಲೆ. ತೇ ವಾಟ್ ಚುಕುನು ಖಂಯಿ ಗೆಲ್ಲೆತ್‌ಕೀ !

ಚೆಡ್ಡಪು : ದೋಗ್ ಭಾವ ? ಕಾಲಿ ? ಹಾಂಗಾ ಪೆಟಯಿಲೆ ? ಸಪೂರ ಚೆಲ್ಲಾಣ ಫಾಲ್ಕು...

ರಾಮು : ವ್ವಯಿ ವ್ವಯಿ, ಸಪೂರ !

ಚೆಡ್ಡಪು : ಎಕಲ್ಯಾಲಾ ದೋಳ್ಯಾಕ ಕಾಳೆಂ ಕನ್ನಡಕ.

ರಾಮು : ವ್ವಯಿ, ವ್ವಯಿ ತೇಚಿ ! ಇತ್ತೆಂ ಜಾಲ್ಲೆಂ ? ಖಿಯಿ ಆಸ್ಸತಿ ತೆ ಚೆಡ್ಡಪ್ ಮಾಮಾ ?

ಚೆಡ್ಡಪು : ತೇ, ತುಗ್ಗೆಲೆ ದಾಕ್ಕೆ ಭಾವ ?

ರಾಮು : ಮೆಗೆಲೇ ಭಾವ. ಖಿಯಿ ಆಸ್ಸತಿ ತೇ ? ತಾಂಕಾಂ ಕಸ್ಸಲೆಂ ಜಾಲ್ತಾಂ ? ಖಿಯಿ ಗೆಲ್ಲೆ ?

ಚೆಡ್ಡಪು : ಕಾಶಾ ಭಾವ ?

ರಾಮು : ಕಾಶಾ ಮ್ಹಳ್ಳಾರಿ, ಮೆಗೆಲ್ಯಾ ಧಾಕ್ಟಿ ಮಾವ್ವೆಲೆ.

ಚೆಡ್ಡಪು : ಅಮಂಗೆಲ್ಯಾ ರಾಯಪ್ಪಾಲೆ ?

ರಾಮು : ವ್ವಯಿ ಮಾಮ್ನಾ ವ್ವಯಿ. ವಗ್ಗಿ ಸಾಂಗ, ತಾಂಕಾಂ ಇತ್ತೆಂ ಜಾಲ್ತಾಂ ? ಖಿಯಿ ಆಸ್ಸತಿ ತೇ ?

ಚೆಡ್ಡಪು : (ಮಾತ್ತರಿ ಮಾರ್ನು ಘೇವ್ನು) : ಹೇ ಕರ್ಮಾ ! ನಾರಾಯಣಾ !

ರಾಮು : ಮಾಮ್ನಾ, ಸಾಂಗ ಮಾಮ್ನಾ .... !

ಚೆಡ್ಡಪು : ಯೇ ಶಿರ್ದೇವೀ ..... !

(ಶಿರ್ದೇವಿ ಆನಿ ಗುಲ್ಲಿ, ಹಾತ್ತಾಂತು ಕಾಫಿ ಘೇವ್ನು ಭಾಯ್ ಯೆತ್ತಾತಿ)

ಶಿರ್ದೇವಿ : ಹಾಳ್ಳಿ, ಹಾಳ್ಳಿ. ಘೆಯ್ಯಾ (ಬಾಮ್ನಾಕ ಕಾಫಿ ಕಪ್ ದೀವ್ನು) ಪುತಾ, ತೀ ಕಾಫಿ ರಾಮಚಂದ್ರಾಕ ದೀ ಆಮ್ನಾ !

(ಚೆಡ್ಡಪು ಕಾಫಿ ಕಪ್ ಘೇವ್ನು, ಉದ್ದೇಗಾರಿ ಸರಸರ ಕಾಫಿ ಪೀವ್ನು, ಕಪ್ ಬಾಯ್ಲೆ ಲಾಗಿ ದಿತ್ತಾ. ರಾಮು ಗಾಬರೇನ ಚೊಯ್ತಾ)

ಶಿರ್ದೇವಿ : ಪೀ ಪುತಾ.

ರಾಮು : (ಕಪ್ ತೊಂಡಾಲಾಗಿ ವೊರ್ವುನು, ಏಕೈಕೂಚಿ ಫೋಟೊ ಪೀವ್ನು, ಎಕಕ್ಯಾಂಕಚೀ ಚೊಯ್ತಾ)

ಶಿರ್ದೇವಿ : (ದೋಗಾಂಕಯಿ ಪೊಳೊವ್ನು) ಹೇಂ ಇತ್ತೆಂ ದೋಗಯಿ ಮಿಯಾಂ ಜಾವ್ನು ಬಸಲ್ಯಾತಿ ?

ಚೆಡ್ಡಪು : ಶಿರ್ದೇವಿ ...

ಶಿರ್ದೇವಿ : ಇತ್ತೆಂ ..

ಚೆಡ್ಡಪು : ವ್ವೆಗೊ ...

ಶಿರ್ದೇವಿ : ಇತ್ತೆಂ, ಇತ್ತೆಂ ?

ಚೆಡ್ಡಪು : ಶಿರ್ದೇವಿ ...

ಶಿರ್ದೇವಿ : ಇಶ್ಶಿ ! ಕಿತ್ತೆ ಪಂತಾ ಹೆಂ "ಶಿರ್ದೇವಿ ಶಿರ್ದೇವಿ"? ಇತ್ತೆಂ ಜಾಲ್ತಾಂ ? ಸಾಂಗುಕ ನಜ್ಜವೆ ?

ಚೆಡ್ಡಪು : ಖೇಳ್ ಖಿಲಾಸ್ !

ಶಿರ್ದೇವಿ : ತಶ್ಶಿ ಮ್ಹಳ್ಳಾರಿ ?

ಚೆಡ್ಡಪು : ಕಾಲಿ ಆಮಿ ಪೊಪ್ಪಾಯಿಲೆ ತೇ ದೋಗ .....

ಶಿರ್ದೇವಿ : ತಾಂಕಾ ಆಜಿ ಕಾಫಿ ದಿಲ್ಯಾ. ಮುಸುಂಡು ಸುಜ್ಜನು, ವಂಟಾಚಿ ಏಕ ಬರೀನ ಹಗೂರ ಪಿತ್ತಾಲೆ ಕಂಯಿ.

ರಾಮು : ಮುಸುಂಡು .... ?

ಚೆಡ್ಡಪು : ಶಿರ್ದೇವಿ, ತೇ ದೋಗಯಿ ಕೋಣ್ ಕಳ್ಳೆವೆಂ ?

ಶಿರ್ದೇವಿ : ನಾ !

ಚೆಡ್ಡಪು : ಆಮ್ಗಲ್ಯಾ ರಾಯಪ್ಪಾಲೆ ಪೂತ - ಧಾಕ್ಟೇಲೆ !

ಶಿರ್ದೇವಿ : (ಉಸು, ವಯ್ನು ಹೋರ್ನು) ವ್ವಯೀ ? ಬದವೆ ?

ಚೆಡ್ಡಪು : ಬದ್ವಚಿ. ವಕ್ತಾಕ ಆಯ್ಕಿಲೆ ಕಂಯಿ.

ಶಿರ್ದೇವಿ : ಹೇ ಕರ್ಮಾ ! ತರಿ, ತಾನಿ ಇತ್ಯಾಕ ಪಿಶ್ಯಾವರಿ ಕೆಲೆಂ ?

ಚೆಡ್ಡಪು : ಪಿಶ್ಯಾವರಿ ಕೆಲ್ಯಾರಿ ಚಿಂತನಾ ಆಶ್ಶಿಲೆಂ, ಕೋಣ್ ಮ್ಹೊಣು ಆಮ್ನಾ ಸಾಂಗುಯೇತ ಆಶ್ಶಿಲೆಂ ನಂವೆ ! ಬುದ್ಧಿ ನಾ, ಕಾಂಯೀ

ನಾ

ರಾಮು : (ಕಾತರ ಪಾವ್ನು) ಚೆಡ್ಡಪ್ ಮಾಮ್ತಾಂ, ಖಿಯಿ ಆಸ್ತತಿ ತೇ ! ಇತ್ಯಾಕ ಮುಸುಂಡು ಸುಜ್ಜಾ ? ಏಕ್‌ಪಂತಾ ಮಾಕ್ಯಾ ದಾಕ್ಯಯಿ !

ಚೆಡ್ಡಪು : ವಸ್‌ಗೋ, ತಾಂಕಾಂ ಹಾಂಗಾ ಆಪ್ಪಯಿ.

ಶಿರ್ದೇವಿ : ತುಮೀಚಿ ವೊಚ್ಚೊನು ಆಪ್ಪಯಾತಿ. ಮಾಕ್ಯಾ ಭಯ ಕರ್ತಾ.

ಚೆಡ್ಡಪು : ಕಸ್ಲೆಂ ಭಯಗೊ ? ವಾಗ್‌ವೆ ? ಪೆಟ್ಟಿ ಖಾವ್ನು ಚುನ್ನೊ ಜಾಲೆತಿ.

ಚೆಡ್ಡಪು : ಸೈ, ಹಾಂವಚಿ ಆಪ್ಪಯ್ತಾಂ. ( ಉಟಾನು ಏಕ ಬರೀನ ಭಿತ್ತರಿ ವೊಚ್ಚೊನು ದೋನಿ ಕ್ಷಣಾನಿ ಗುಂಡಾಕ ಆನಿ ಗಿಂಡಾಕ ಆಪ್ಪೊನು ಘೇವ್ನು ಯೆತ್ತಾ. ದೋಗಾಂಕಯಿ ಮಾತ್ಯಾಕ ಪಟ್ಟಿ ಮಾಲ್ಯಾರ್, ಹಾತ ಪಾಯಕಯಿಂ ಆಟ್ ಧಾ ಕಡೇನ ಪಟ್ಟಿ ಮಾಲ್ಯಾರ್. ಪೇಂಟ್ ನಾ. ಆಂಗ್ಲೊ ನ್ಹೆಸ್ಸುನು ಬನಿಯನ್ ಘಾಲ್ತಾಂ. ರಾಮು ಥಟ್ಟಾನಿ ಉರಾಯ್ತ....)

ರಾಮು : ಅಯ್ಯೊ.. ಕಸ್ಲೆಂ ವೇಸು ಹೊ! ಚೆಡ್ಡಪ್ ಮಾಮಾ, ಹಾಂಕಾ ಇತ್ಯಾಕ ಅಶಿ ಜಾಲೆಂ ?

ಚೆಡ್ಡಪು : ಪುತ್ರಾ, ರಾಮಚಂದ್ರಾ.. ಸಾಂಗುಕ ಮಾಕಾ ತೋಂಡ ಯೇನಾ. ಮಾರ್ಲೆಂ ಹಾಂವೆಚಿ. ದೋನಿ ಪೆಟ್ಟಿ ಕುಷ್ಟಪಿನ ಮಾಲ್ಯಾರ್ತಿ. (ಕುಷ್ಟಪಿ ಯೆತ್ತಾ.)

ಕುಷ್ಟಪಿ : ದೋನಿ ನ್ಹಂಯಿ, ಹಾಂವೆ ತೇವಿಸ ಪೆಟ್ಟಿ ಮಾರ್ಲೆಲೆ..

ಚೆಡ್ಡಪು : ತೂಂವೆ ತೇವಿಸ ಜಾಲ್ಲೆರಿ ಹಾವೆಂ ಭರ್ತಿ ಸತ್ತರಿ ಮಾರ್ಲೆಚಿ. ದೊಗ್ಗಾಲೆ ಮೇಳ್ಳು ಭರ್ತಿ ಶಂಬರಿಕ ಸಾತ ಊಣೆ.

ಶಿರ್ದೇವಿ : ತಶ್ಚಿ ಜಾಲ್ಯಾರಿ ಹಾಂವೆ ಆಡ್ಡಯ್ನಾ ಜಾಲ್ಯಾರಿ ಶೆಂಬರಿ ವೊಚ್ಚೊನು ದೊನ್ಯೆಂ ಜಾತ್ಯಾ ಆಶಿಲೆ. ಪನ್ನಾಸ ಮಾರ್ತನಾಚಿ ತಾಂಗೆಲೆ ಚಲ್ಟಾಣ ಆನಿ ಶರ್ಚಿ ಕೊಚ್ಚೊಲು ಜಾಲ್ಲೆಂ. ಮಾಗ್ಗಿರಿ ತಾಂಕಾ ನ್ಹೆಸ್ಸುಂಕ ಆಂಗ್ಲೆ ದಿಲ್ಲೆ. ವಕ್ಯದ ಲಾವ್ನು ನ್ಹಾಣ್ಕೇ ಲಾಗ್ಗೆ ಕೂಡಾಂತು ಘಾಲ್ಲೆ.

(ಗುಂಡಾ, ಗಿಂಡಾ ದೋಳೆ ಭೋರ್ನು ಯೇವ್ನು ಸೂಂಸೂಂ ಕರತಾತಿ.)

ರಾಮು ( ದುಃಖಾನ) : ಹೆಂ ಕಸಲೆಂ ಜಾಲ್ಲೆಂ ಗುಂಡಾ, ತುಮ್ಮಾ ? ತುಮ್ಮಿ ಇತ್ತೆಂ ಕೆಲ್ಲೆಂ ?

(ದೋಗಯಿ ಮೊನ ಜಾವ್ನು, ಮಾತ್ತೆಂ ಪಂದಾ ಘಾಲ್ನು ರಾಬತಾತಿ)

ಚೆಡ್ಡಪು : ಭಾರೀ ಬೇಜಾರಾಂಚೆ ಕಾಮ ! ಭಾರೀ ಬೇಜಾರಾಚೆಂ ! ಪುತ್ರಾ ರಾಮೂ, ಜಾಲ್ಲೆಲೆಂ ಜಾವ್ನು ಗೆಲ್ಲೆಂ. ಹೇ ದೋಗಯಿ ಕಾಲಿ ಸಾಂಜೆ ಹಾಂಗಾ ಯೇವ್ನು ಪಿಸಾಂಟಾ ವರಿ ಕರ್ತನಾ ಹಾಂವ ಯೇವ್ನು ಪಾವ್ಲೊ. ತಾಚ್ಯಾ ಫುಡೇಚಿ ಹೇ ಮಾಕ್ಯಾ ವಾಟ್ಕೇರಿ ಮೇಳ್ಳು ಹಳ್ಳೇ ಮಾಮು, ಮ್ಹೊಣು ವಿನಾ ಕಾರಣ ತಮಾಸೊ ಕೊರುಂಕ ಲಾಗ್ಗೆ.

ರಾಮು : ಚೆಡ್ಡಪ್ ಮಾಮ್ತಾಂಕ ಸೊದ್ಲೊನು ಯೇವ್ನು, ಚೆಡ್ಡಪ್ ಮಾಮಾಂಕಚಿ ಕುಚಿಷ್ಟೆ ಕೆಲ್ಲಿವೆ ? ಚೆಡ್ಡಪ್ ಮಾಮಾ, ತಾಂಗೆಲ್ಯಾ ಖಾತಿರಿ ಹಾಂವ ತುಗೆಲ್ಯಾಗಿ ಮಾಫಿ ಮಾಗತಾಂ.

ಚೆಡ್ಡಪು : ಛೇ, ಛೇ ! ಮಾಫಿಗೀಫಿ ಕಾಂಹಿ ನಾಕ್ಯಾ ಪುತ್ರಾ. ಹಾಂವ ಚೆಡ್ಡಪ್ ಮಾಮು ಮ್ಹೊಣು ತೇ ಕಶ್ಚಿ ಜಾಣ ? ಖಿಂಚೆಕಿ ಫೋಡಿ ಮಾಮು ಮ್ಹೊಣ್ ಲೆಕ್ಲೆಂ ತಾನಿ. ಆತ್ತಂ ದಿಸಾಚೆಂ ಹಳ್ಳಿ ಆನಿ ಪೇಂಟ್ ಮ್ಹಳ್ಳಾರಿ ವಿಶೇಷು ಭೇದು ನಾ ಮ್ಹೊಣು ತಾಕಾಂ ಕಶ್ಚಿ ಕೊಳ್ಳೆಂ ? ಆಂಗಾನ ವಾಡ್ಲ್ಯಾತಿ ಶಿವಾಯಿ, ಬುದ್ಧ್ಯೇನ ಭಾಗ್ಲ್ಯಾತಿ.

ರಾಮು : ಚೆಡ್ಡಪ್ ಮಾಮ್ತಾ, ಆನ್ನಾಲೆ ಕಾತಿರಿ ತೂಂವೆ ವಕ್ಯದ ದಿಲ್ಯಾರಿ ಹಾಂವ ವಕ್ಯದ ಆನಿ ಹಾಂಕಾ ದೋಗಾಂಕಯಿ ಘೇವ್ನು ವತ್ತಾಂ.

ಚೆಡ್ಡಪು : ಕಸ್ಲೆಂ ಮ್ಹಣ್ತಾ ಪುತ್ರಾ ? ದುಕ್ಕೀಚಿ ದೋಳೆ ಆನಿ ದುಕ್ಲೆಂ ಪೋಟ ಪಳಯ್ನಾ ನಾತ್ತಿಲೆಂ ಕಾಂಹಿ ಪುಣೆ ದಿಲ್ಯಾರಿ ಕಶ್ಚಿ ಜಾತ್ಯಾ ? ಆಂವಯಿ ತುಮಂಗೆಲ್ಯಾ ಸಾಂಗಾತಿ ಯೆತ್ತಾಂ. ರಾಯಪ್ಪಾಕಯಿ ಪಳಯ್ನಾ ನಾತ್ತಿಲೆ ಮಸ್ತ ವರ್ಸಂ ಜಾಲ್ಲಿಂ. ತಾಗೆಲ್ಯಾ ಮೊಗಾಚ್ಯಾ ಹ್ಯಾ ದೊಗಾಂಕ ಹಾಂವೆ ಕೊಚ್ಚೊಲು ಕೆಲ್ಲೆಲ್ಯಾಕ ರಾಯಪಾಲಿ ಮಾಫಿ ಮಾಗತಾಂ.

ಗುಂಡಾ : ಪೇಂಟ್ ಶಿವಾಯಿ ಆಮಿ ಯೇನಾಂತಿ ಅಣ್ಣಾ. ಘರ್ಕಡೆ ವೊಚ್ಚೊನು ಆಮಂಗಲೆಂ ಪೇಂಟ್ ಪೆಟಯಿತ್‌ವೆ ?

ಗಿಂಡಾ : ಹೊ ಓಂಟು ಸುಜ್ಜಿಲೊ ಘೇವ್ನು ಕಶ್ಚಿ ವೊಚ್ಚೆಂ ? ಮಾಕ್ಯಾ ಲಜ್ಜಿ ಕರ್ತಾ

ರಾಮು : ಇತ್ತೆಂ ಜಾಲ್ಲೆಂ ಪರಾಂತೆಂ ತುಮ್ಮಾ ಲಜ್ಜಿ ಆರಂಭ ಜಾಲ್ಲಿ ! ತೇಂ ಏಕ ಶುಭ ಸೂಚನ !

ಚೆಡ್ಡಪು : ವಂಟಾ ಸೂಜಿ ಆನಿ ಗಾಯ ಹಾಂವ ಏಕ್ ದೀಸ್ ಭಿತರಿ ಗೂಣ್ ಕರ್ತಾಂ. ತಾಕ್ಯಾ ಏಕ್ ಪಾನ್ವಾ ರೋಸು ಲಾಯ್ಲ್ಯಾರಿ ಆನಿ ಮುಕಾವೆಲ್ಯಾ ಸಾತ ಮಾತ್ತಿಂ ಥಾಂಯಿ ಮುಸುಂಡು ಸುಜ್ಜನಾ.

ಗುಲ್ಲಿ : ಆನಿ ಮುಕಾವೆಲ್ಯಾ ಹಾಂಗಲ್ಯಾ ಸಾತ ಮಾತ್ಯಾನಿ ಚೆಲ್ಯಾಂಕ ಕೀಳ್ ಉತ್ರಂ ಉಲ್ಲೋನು ತಮಾಸೊ ಕರ್ನಾ ತಶ್ಚಿಯಿಂ ಏಕ್ ವಕ್ಯದ ದೀ ಆನ್ನಾ ಹಾಂಕಾಂ .

ಚೆಡ್ಡಪು : ತುಗಲ್ಯಾ ಆಮಾನ ಮಧ್ಯಂತು ಯೇನಾ ನಾತಲ್ಯಾರಿ ಹಾತ್ ಪಾಯ ಮೋಣು ಉಡ್ಲೋನು ಹಾಂಕಾಂ ಎಕ್ಯಯಿ ಮಾತ್ತೆಂ ವರ್ನಾ ಆಶ್ಚಿಲೆಂ ಪುತ್ರಾ ! ದೇವು ಹೋಡು. ಹಾಜ್ಜಾಪಶಿ ಹೋಡು ಅನರ್ಥು ಚಾಲ್ತೇನಾ. ಹರೇ ರಾಮ್ !

ಶಿರ್ದೇವಿ : ತಶ್ಚಿ ಜಾಲ್ಯಾರಿ ಜೇವ್ಣಾಚಿ ಭಾಯ್ ಸರಾತಿ.

ಚೆಡ್ಡಪು : ವ್ಹಯಿ ಹಾಂಕಾಯಿ ಆಮಂಗಲ್ಯಾ ಸಾಂಗಾತೀಚಿ ವಾಡಿ.

ಗುಲ್ಲಿ : ಎಕ್ ಸಾಲಾಕ ಪಾನ ದೊವೋರ್ಕಾವೆ ಆನ್ನಾ ?

ಚೆಡ್ಡಪು : ವ್ಹಯಿ ಪುತ್ರಾ. ಆನ್ನಿ ಪಂಕ್ತಿ ಭೇದು ಇತ್ಯಾಕ ? ರಾಯಪು ಮೆಗ್ಗಲೊ ಆಶ್ಚಿಯ ದೋಸ್ತು. ಆಮಿ ಸಾನ್ ಧೋರ್ನು ಒಟೂಚಿ ಭೋವ್ಣು ಪೀವ್ಣು ಆಶಿಲೆ !

ಶಿರ್ದೇವಿ : ಪೀವ್ಣು ಆಶಿಲೆ ? ಕಸಲೆಂ ತೇಂ ?

ಚೆಡ್ಡಪು : ಗುಲ್ಗುಲ್ಯಾ ಉದ್ದಾಕಗೊ ! ತೂಂ ಗಾಬರೇತ್ ಇತ್ಯಾಕ ? ವಸ್ ಜೆವಣಾಂಕ ತಯಾರಿ ಕರಿ. ರಾಂದಯಿ ಕಸಲಿ ?

ಶಿರ್ದೇವಿ : ಘೊಸಾಳ್ಯಾ ಶೀರಾ ತಾಂಬಳಿ.

ಚೆಡ್ಡಪು : ಭೇಷ್ !

ಶಿರ್ದೇವಿ : ಕುವಾಳ್ಯಾ ಸಾಲ್ಲಿ ಉಪ್ಕರಿ.

ಚೆಡ್ಡಪು : ವ್ಹಾರೆವ್ಹಾ ! ದೊನ್ನಿಂತುಯ್ ಕೆಲ್ಚಿಯಮ್ ಆಸ್ಸು.... ಮಾಗ್ಗಿರಿ ?

ಶಿರ್ದೇವಿ : ಸೊನ್ನಾರಿಂಗಾ ಪಾಲ್ಯೇಚಿ ಚೆಟ್ಕಿ.

ಚೆಡ್ಡಪು : ಛಿ ಛಿ ! ಆಜ್ ಆಮ್ಕಾಂ ಕಸಲೆಂ ರುಾಲ್ಟಾಂ ! ಮಾಗ್ಗಿರಿ ?

ಶಿರ್ದೇವಿ : ನೇಂದ್ರ ಬಾಳೆ ಕೆಳ್ಯಾಂಚ್ಯಾ ಸಾಲ್ಲಿ ಉಪ್ಕರಿ.

ಚೆಡ್ಡಪು : ಧನ್ಯ, ಧನ್ಯ ! ಆನಿ ಕಸಲೆಂ ?

ಶಿರ್ದೇವಿ : ಪಿಕ್ಯಲ್ ತೆಂಡ್ಲಾಚೊ ಗೊಜ್ಜು.

ಚೆಡ್ಡಪು : ಸೈ ! ರಾಯಾಂಕ ಥಾಂಯಿ ಹೆಂ ಖಾವ್ಣೆಂ ಭಾಗ್ಯ ನಾ ! ಆನಿಕಯಿ ಸಾಂಗ್.

ಶಿರ್ದೇವಿ : ವೆಂಟೀಚೆಂ ಸಾಸಮ.

ಚೆಡ್ಡಪು : ಆಹಾ ! ಸ್ವರ್ಗಾಕ ಏಕ್ ಗೇಣ್ ವರ್ಲೆಂ ಆತ್ತಂ. ವಗ್ಗಿಂ ವಗ್ಗಿಂ ಸಾಂಗ್ ?

ಶಿರ್ದೇವಿ : ಪೋರುಂ ಕೆಲ್ಲೆಲ್ಯಾ ಹಾಪ್ಯಾಚಿ ಕಿಸ್ಮಿರಿ, ಪೆಲ್ವರ್ವಾಚಿಂ ನೊಣ್ಣೆಂ, ಕಾಲಿ ವರ್ಲೆಲ್ಯಾ ಪತ್ರಡಾ ಉಪ್ಕರಿ, ಕುಶ್ಚಿಲ್ಯಾ ಮಾಡ್ಯ ಪೋಳೊ.....

ಚೆಡ್ಡಪು : ರಾಬ್ಬಯಿ, ರಾಬ್ಬಯಿ, ರಾಬ್ಬಯಿ ! ಸ್ವರ್ಗಾಕ ಪಾವೊಂ. ಥಂಯಿ ಆಮ್ಕೆಲೆ ಮ್ಹಾಲ್ಗಡೆ ಸರ್ತ ರಾಬ್ಬಾನು ತೂಂವೆ ಸಾಂಗಿಲ್ಯಾ ರಾಂದಯೆ ನಾಂವ ಆಯ್ಕುನು ಮಿಟ್ಕಿ ಮಾರ್ತಾತಿ. ಸ್ವರ್ಗಾರಿ ಥಾಂಯ್ ಇತ್ಲೊ ಆನಿ ಅಸಲ್ಯೊ ರಾಂದಯೊ ನಾಂತಿ ಮ್ಹಳ್ಳೆಲೆಂ ಖಾತ್ರಿ ರುಾಲ್ತೆ.

ಶಿರ್ದೇವಿ : ಆನ್ನಿಕಯಿ ಏಕ್ ರಾಂದಯಿ ಸಾಂಗುಕ ವರ್ಲಾಂ.

ಚೆಡ್ಡಪು : ಆನಿ ಯೇಕಿ ? ಕಸಲಿ ತೀ ?

ಶಿರ್ದೇವಿ : ಬಿಕ್ಕಂಡಾ ವಳ್ಳಲೆಂ

ಚೆಡ್ಡಪು : (ಬಾಯ್ಲೇಕಚಿ ಪೋಳೋನು) ರುಾಲ್ತೆಂ ?

ಶಿರ್ದೇವಿ : ರುಾಲ್ತೆಂ.

ಚೆಡ್ಡಪು : ಅಯ್ಯಮ್ಮ !

ಶಿರ್ದೇವಿ : ಇತ್ತೆಂ

ಚೆಡ್ಡಪು : ಭಾರಿ ಬುದ್ಧಂತಿ ತುಂ.

ಶಿರ್ದೇವಿ : ತೇಂ ತುಮ್ಮಿ ಸಾಂಗ್ಚೆಂ ಕಸಲೆ ? ಮೆಗ್ಗಲೆಂ ಆನ್ ಆಮ್ಕಾ ಕೆಡ್ಕಾಯಿ ಸಾಂಗ್ತಾತಿ.

ಚೆಡ್ಡಪು : ಚಾಲ್ಯಾರ್.....

ಶಿರ್ದೇವಿ : ರ್ನಾಲ್ಯಾರಿ ಇತ್ತೆಂ ?

ಚೆಡ್ಡಪು : ತೊಂಡಾ ಆಯ್ಲಿಲ್ತಶಿ ಉಲ್ಲೊನುಕಾ. ಪಳೆ, ಮೆಗೆಲ್ಯಾ ಬಾಲ್ಯಸ್ನೇಹಿತಾಲೆ ಪೂತ ಆಯ್ಲಾತಿ. ದೋನಿ ಚಾರಿ ರಾಂದಯೊ ಕರಿ. ಕೇಸರಿಬಾತ್ ಕೆಲ್ಯಾರಿಯಿ ಚಿಂತನಾ.

ಶಿರ್ದೇವಿ : ಆನಿ, ಹಾಂವ ತುಮ್ಮಾಂ ಸಾಲ್ಲೇ ಉಪ್ಕರೋ ವಾಡ್ತವೆಂ ? ತುಮ್ಮಿ ಹೊಡಾನ ರಾಂದಯೊ ನಿಮ್ಮಿಲೆಲ್ಯಾಕ ಹಾಂವೆಯಿಂ ಹೊಡಾನ ಸಾಂಗಿಲೆಂ... ವಚ್ಚಾತಿ ನ್ತಾವಚ್ಯಾಕ ! ಆತ್ತಂ ಏಕ್ ಚಾ ಕೋರ್ನು ದಿತ್ತಾಂ. ರಾಂದಪಾಕ್ ಏಕ ಘಂಟೊ ವೇಳ್ ಆಸ್ಲೆ.

ಚೆಡ್ಡಪು : ಕಳೆಂ. ಘಂಟೊ ಮ್ಹಳ್ಳಾರಿ ಹಾಂವೆ ಪುಡೇಚಿ ಲೇಕ್ ಘಾಲ್ನು ದವರ್ಲಾಂ. ದಂಪಾರಾ ಅಡ್ಡೇಸ ಶಿವಾಯಿ ಕೊಕ್ಕೊ ಪಣ್ಣಾ. ಯೋ ಪುತ್ರಾ ರಾಮಚಂದ್ರಾ, ನ್ತಾವಚ್ಯಾಕ ವೊಚ್ಚಾಂ. ಯೆಯ್ಯಾರೆ ತುಮಿಯಿ, ಗುಂಡು ಆನಿ ಗಿಂಡಿ. ಆನಿ ತಶಿಂ ಕೋರ್ನುಕಾತಿ ಪುತ್ರಾ ! ಘಾಯಿ ವಿಶಾಲ ಸಮಾಜಾಚಿ ಗೌರವಸ್ಥ ಸದಸ್ಯ ಚಾವಚಿ ತರುಣ ತುಮ್ಮಿ. ಸಂಸಾರ್ ಕೋರ್ನು ರಾಬ್ಬುಕಾ ಚಾಲ್ಲೆಲೆ. ಘಾಲ್ಯಾ ತುಮಂಕಾಯಿ ಚೆಲ್ಯೇ ಚೆರ್ಡುಂವಂ ಚಾಲ್ಯಾರಿ ತಾಂಕಾಂ ಕೊಣಿಯಿಂ ಅವಮಾನ ಕೊರುಂಕ ನಜ್ಜ ಪಳೆ ! ಆಮ್ಮಿ ಚಾಂಗ್ ಚಾಲ್ಯಾರಿ ಜಗತ್ಯ ಚಾಂಗ್ ! ಆಮಿ ಚಾಳಯ್ಲಾರಿ ಜಗತ್ಯ ವಾಪಾಸ್ ಚಾಳಯ್ತಾ. ಜಗತ್ಯ ಮ್ಹಳ್ಳಾರಿ ತೋಂಡ ಪೊಳೊಚಿ ಕಾನ್ಡಿಶಿಲೆ, ಕಳೆವೆಂ ?

(ಫರದೊ)

## ದೃಶ್ಯ - 9

(ರಾಯಪು ಮಮ್ಮಾಲೆಂ ಘರ. ರಾಯಪು ಕುರ್ಚೇರಿ ಬಯ್ಲನು ಪೇಪರ್ ವಾಜ್ಜಿತಾ)

ರಾಯಪು : (ಏಕ್ ಉಚ್ಚಾಸ್ತು ಸೋಣ್ಣು) ನೇತ್ರೂ ...

ನೇತ್ರೂ : (ಯೇವ್ಣು) ಆಜಿ ಇತ್ತೆಂ ಪೇಪರ್ ಶುರು ಕೆಲ್ಲೆಂ ? ದೂಕಿ ಥೊಡೀ ಊಣೆ ಆಸ್ಲಿ ದಿಸ್ತಾ, ನ್ಹಂವೆ ?

ರಾಯಪು : ವ್ಹಯಿಗೊ, ಆಮಿ ದೋಗಾನಿಯಿಂ ಸ್ಪೆಸ್ಲಿ ಆಶಿಲ್ಯಾ ವೆಳಾರಿ ತೂಂ ದಿಸಾಕ ಆಟ್ ಪಂಥಾ ಬಾಮ್ಲಾಲ್ಯಾಗಿ ಲಡಾಯೇಕ ದೆಂವ್ತಾಲಿ. ಆತ್ತಂ ಮಾಕ್ಯಾ ಅಸ್ಲೆಸ್ಲಿ ಆಶಿಲ್ಯಾ ತಾವಳಿ ಚಾರಿ ಲಡಾಯೊ ಪುಣೆ ಊಣೇ ಚಾತ್ರಿತ ಮ್ಹಣು ಆಶಾ ಆಶಿಲಿ ಸಮಯಾರಿ ತೂಂ ಬಾರಾ ಲಡಾಯೇಕ ಪ್ರಯತ್ನ ಕರ್ತಮು ?

ನೇತ್ರೂ : ಲಡಾಯಿ ಕಸ್ಲಿ ? ತುಮ್ಮೆಲೇಚಿ ಚಾಂಗಾಕ ಸಾಂಗ್ಲಾರಿ ತುಮಿ ಆಂಬಡ್ಯಾಕ ಬಿಂಬಡೊ ಉಲಯ್ತಾತಿ.

ರಾಯಪು : ಹಾಂವ ಉಲಯ್ತಾಂ ನ್ಹಂವೆ ? "ನೇತ್ರೂ" ಮ್ಹಳ್ಳಾರಿ ಪುರೊ, ಫಾತ್ಕೊರ್ ಮಾರ್ಲೆಲೆಂ ಕುಂಕಡಶೆಂ ಗಡ್ಡಡ್ತಾ ತೂಂ !

ನೇತ್ರೂ : ತುಮಿ ಮಾಕ್ಯಾ ಎಕ್ವಾಂಟಿ ನಾಂವ ದವೋರ್ಚಿ ನಾಕ್ಯಾತಿ. ತುಮ್ಮೆಲ್ಯಾ ದೋಳ್ಕಾಕ ವಾಂವ್ಪ ದೀವ್ಣುಕಾತಿ ಮ್ಹಣು ಚಾಗ್ರತಾ ಸಾಂಗ್ಲಾರಿಯಿ ರ್ನಾಯ್ಲಾವೆಂ ತುಮ್ಮಾಂ ?

ರಾಯಪು : ರ್ನಾಯ್ಲಾ ಮ್ಹಳ್ಳಾರಿ ತೂಂವೆ ಆಯ್ಕುಕಾ ಮೂ ! ಹಾಂವೆ ಕಿತ್ತೆಂ ಪೊಳೋಕಾ, ಕಿತ್ತೆಂ ವಾಜ್ಜುಕಾ, ಕೆದ್ದನಾ ವಾಜ್ಜುಕಾ, ಕಸ್ಲೆಂ ಖಾವ್ಣಾ, ಕಿತ್ತೆ ಉಸ್ತು ತಾಂಡುಕಾ - ತೆಂ ಪೂರಾ ತುಂವೇಂಚಿ ನಿರ್ದೇಶನ ಕರ್ಚಿ ಜವಾಬ್ದಾರಿ ವ್ಹಾವ್ಣು ಆಯಾಸ ಪಾವ್ತಮೂ ತೂಂ!

ನೇತ್ರೂ : ಮಿಗ್ಲೆಲ್ಯಾ ಬಾಮ್ಲಾಲೆ ಯೋಗಕ್ಷೇಮ ಪೊಳೊಚೆಯಿ ಚೂಕಿವೆ ?

ರಾಯಪು : ಡಾಕ್ಟುಯಿ ತೂಂ, ಮಾಸ್ತರುಯಿ ತೂಂ, ಸರ್ಕಾರಿಯಿ ತೂಂ, .... ಇತ್ಲೆ ವಾಂವ್ಪ ಇತ್ಯಾಕ ತುಕ್ಯಾ ? ಮಾಕ್ಯಾ ಕಾಂಯಿ ಕಳ್ಳಾ ಮ್ಹಣು ತೂಂವೆ ಖಂಡಿತ್ ಕೆಲ್ಲಾವೆಂ ?

ನೇತ್ರೂ : ತುಮ್ಮಾ ಕಳೆಲೆಂ, ತುಮ್ಮಿ ಶಿಕ್ವಿಲೆಂ ಚಡ್ ಚಾವ್ಣೊಚಿ ದೊಳ್ಕಾ ದೂಕಿ, ಪೊಟ್ಯಾ ದೂಕಿ ! ಯೆಚ್ಚನಾ ಮಾಕ್ಯಾ.

ರಾಯಪು : ತುಕ್ಯಾ ತಾಂದೂಳ್ ವಾಣಾಂಚ್ಯಾ ಖೊಟ್ಯಾಂಕು ಘಾಲ್ನು ವಣ್ಣೇಚ್ಯಾ ಮೊಳ್ಕಾಕ ಲಾಂಬಯ್ಲಾರಿ ಕಶಿಂ ? ಚಿಕೇಚಿ ಪುಣೆ ಉಲ್ಲೊಚೆಂ ರಾಬ್ಬಯ್ತೆಕಿ ಮ್ಹಣು ?

ನೇತ್ರೂ : ಕೆದ್ದೊ ಖೊಟ್ಯೊ ತೋ ? ಕೆದ್ದೊ ಮೋಳೊ ? ವಣತಿ ಖಿಂಚಿ ತಾಕ್ಯಾ ? ತುಮ್ಮಾಂ ತ್ರಾಣ್ ಆಸ್ಲಾರಿ ಲಾಂಬಯ್ತಾತಿ.

ರಾಯಪು : (ಮುಗ್ಗೀ ಹಾಸ್ಸನು) ನಾಕ್ಯಾ, ಖೊಟ್ಯೊ ಸಮೇತ ಸಕಲ ಉಡ್ಕಿ ಮಾರ್ಲಾರಿ ಹಾಂವೆ ಮಾಯ್ಲಾರಾಂತುಲ್ಯಾನ ಧಾಂವ್ಣಾ ರ್ನಾಯ್ಲಾ.

ನೇತ್ರೂ : ಹಾಂವೆಂ ಸಾಂಗಿಲೆಂ ಚುಕಿವೆ ? ದೊಳ್ಕಾಕಿ ದೂಕಿ ಆತ್ಮ ಥೊಡೀ ಊಣೆ ಆಸ್ಲಿ ದಿಸ್ತಾ.

ರಾಯಪು : ಊಣೆ ಆಸಲ್ಯಾರಿ ವಾಯಿಟ್‌ವೇ ? ಸತ್ಯ ಸಾಂಗುಕಾವೆ ! ದೊಳ್ಳಾ ಕಸಾಕಸು ತಶೀಂಚಿ ಆಸ್ಲೆ. ಪೊಟ್ಪಾ ದೂಕಿ ಥೊಡೀ ಊಣೆ ಆಸ.

ನೇತ್ರ : ವಕ್ತಾಕ ಮ್ಹೊಣು ಗೆಲ್ಲೆಲೆ ರಾಮೂ ಆನಿಕಯಿ ಯೇನಿ, ಸ ಘಂಟೆ ಜಾಲ್ಲೆ.

ರಾಯಪು : ಹಾಂವೆ ತೇಂಚಿ ಸಾಂಗುಕ ಆಪ್ಪಯಿಲಿ ತುಕ್ಯಾ. ವಕ್ತದ ಹಾಡ್ತಾ ಮ್ಹೊಣು ಗೆಲ್ಲೆಲಿಂ ಚೆರ್ಡವಂ ಹ್ಯಾ ನಮೂನಾರಿ ನಾ ಜಾತ್ಯಾಚಿ ಇತ್ತೆಂ ? ತಶ್ಯಾನಚಿ ಬೊಂಬಯಿ ಜಾವೊ ವತ್ಯಾತಿಕೇ ಮ್ಹೊಣು !

ನೇತ್ರ : ತುಮ್ಮಿ ಗುಂಡಾಕ ಆನಿ ಗಿಡಾಕ ಉಲ್ಲಯಿಲೆ ನ್ಹಂವೆ ? ಆತ್ತಂ ರಾಮುಂಕ ರಾಕ್ಯಾತಿ.

ರಾಯಪು : ವಾಪಾಸ್ ಲಡಾಯಾವೆ ? ತಾನ್ನಿ ಯೇನಾ ನಾತಲ್ಯಾರಿ ರಾಕ್ಯಾಕಾತೀಚಿ ನ್ಹಂವೆ ? ಮಾಕ್ಯಾ ಚೆಡ್ಡಪುಲೆಂ ವಕ್ತದಯಿ ನಾಕ್ಯಾಶಿಲೆಂ, ತುಗ್ಗಲ್ಯಾ ಉತ್ರಾಚಿ ಬೊಂಚ್ಚಣಿಯಿ ನಾಕ್ಯಾಶಿಲಿ. ಪಳೆ ಬಾಗಿಲ್ ಧಾಡಯ್ಲ್ಯಾ ವರೆ ಜಾಲ್ಲೆಂ. ಕೋಣ್ ಪಳೆ ?

(ನೇತ್ರ ಉರಾನು ವತ್ಯಾ. ತೀಣೆ ಪರ್ತುನು ಯೆತ್ತನಾ ರಾಮು, ಚೆಡ್ಡಪ್ ಮಾಮು, ಶಿರ್ದೇವಿ, ಗುಲ್ಲಿ, ಗುಂಡಾ, ಗಿಂಡಾ, ಕುಷ್ಟಪಿ ಪ್ರವೇಶ ಕರ್ತಾತಿ)

ನೇತ್ರ : (ಸಟ ಸಟ ಯೇವ್ಚು ಕಳವಳಾನ) ಆಯ್ಲಿಂ. ಪೂರಾ ಜನ ಆಯ್ಲಿಂ. ಚೆರ್ಡೊವಾಂಕ ಮಾತ್ಯಾಕ, ಹಾತ್ಯಾಕ ಬಾಂದ್ಲಾಂ. ಕಸ್ಸಲೆಂ ಮ್ಹೋಣ್ ಕಳ್ಳಾ !

ರಾಯಪು (ನಿಟಚಿ ಬಯ್ಯುನು) ಹೆಂ ! ಮಾತ್ಯಾಕ ಬಾಂದ್ಲಾಂ ! ಅರೇ ಚೆಡ್ಡೊಪು ! ಅರೇ ಹೀಂ (ಶಿರ್ದೇವಿ ಆನಿ ಗುಲ್ಲಿ) ಕೋಣ್ ?

ಚೆಡ್ಡಪು : ರಾಯಪ್ಪಾ ತೂಂವೆ ಉದ್ರೇಕ ಪಾವುಚಾಕ ನಜ್ಜ. ಪೂರಾ ಸಾಂಗುಕ ಮ್ಹೊಣೂಂಚಿ ಆಯ್ಲಾಂ.

ನೇತ್ರ (ಗುಂಡ ಗಿಂಡಾಲ್ಯಾಗಿ ವೊಚ್ಚುನು ಪಾಟಿ ಪರ್ಸುನು ತಾಂಗೆಲ್ಯಾಗಿ ಕಸಲೆಂಕಿ ಉಲಯ್ತಾ)

ರಾಯಪು : (ಗಡಬಡೇನು ಉರೋಚಾಕ ಪೊಳೋನು) ಚೆಡ್ಡಪೂ ಬಯ್ಯ !

ಚೆಡ್ಡಪು : ತೂಂ ಬಯ್ಯ, ಅಸ್ಸಸ್ತಾಚೊ. ಪಳೆ ಹೀ ಮೆಗ್ಗೆಲಿ ಬಾಯ್ಲಿ, ಹೀ ಮೆಗ್ಗೆಲಿ ಚೆಲ್ಲಿ ಗುಲಾಬಿ. ಆಮ್ಮಿ "ಗುಲ್ಲಿ" ಮ್ಹೊಣು ಆಪ್ಪಯ್ತಾತಿ. ಹೊ ಆಮಂಗೆಲ್ಯಾ ಗಾಂವಚೊ ಕುಷ್ಟಪಿ, ಸಂತಾನ ಬೈರವು.

ರಾಯಪು : (ಶೆಂಕೂನು) ಆಪ್ಪಯ್ಯಾರೆ ತಶೀಂಚಿ ! ಚಂದ್ ನಾಂವ ! ಚೆಡ್ಡಪೂ ಹ್ಯಾ ಚೆಲ್ಯಾಂಕ ಕಸ್ಸಲೆಂ ಹೇಂ ? ಬಸ್ಸಾರಿ ತಾಕುನು ಪಳೆವೆ ? ಸಾಂಗ...

ರಾಮು : ಆನ್ನಾ ತೂಂ, ಗಾರಬೇನುಕಾ. ಕಾಂಹಿ ಜಾಯ್ಲಿ.

ರಾಯಪು : ತಶಿ ಮ್ಹೊಣಾರಿ ಕಸ್ಸಲೆಂ ಪುತ್ಯಾ ? ಆಂಗ್ ಭೋರ್ನು ಮುಲಾಂ ಪಟ್ಟಿ ಮಾರ್ಲ್ಯಾ, ಸಾಂಗಾಚಿ, ಇತ್ತೆಂ ಜಾಲ್ಲೆಂ ? ವ್ಹಯಿಗೊ ನೇತ್ರ, ಚೆಡ್ಡಪುಲೆ ಬಾಯ್ಲೇಕ ಆನಿ ಚೆಲ್ಯೇಕ ಬಯ್ಯುಕ ಸಾಂಗ್‌ಗೊ ! ಯೇ ಗುಂಡಾ, ಯೇ ಗಿಂಡಾ, ಅಶಿ ಯೆಯ್ಯಾತಿ.

(ಗುಂಡಾ, ಗಿಂಡಾ ರಾಯಪ್ಪಾಲಾಗಿ ಯೆತ್ಯಾತಿ)

ವ್ಹಯಿರೇ, ಹೆಂ ಕಸ್ಸಲೆಂ ? ವತ್ತನಾ ತುಮಂಗೆಲೆ ಚೆಲ್ಯಾಣ ಸಾರ್ನಿವೀಯರುಸೊ ಆಶಿಲೆಂ. ಆತ್ತಂ ಏಕಾಏಕೀ ಪುಗ್ತಾಮುರೆ !

ಚೆಡ್ಡಪು : ಹೆಂ ಚೆಲ್ಯಾಣ ವಿಂಗಡ.

ರಾಯಪು : ವಿಂಗಡ ? ಖಿಂಚೆ ? ಪುಳ್ಳೆಂ ಇತ್ತೆ ಜಾಲ್ಲೆಂ ?

ಚೆಡ್ಡಪು : ತೇಂ ಸಕಡ ಮಾಗ್ಗಿರಿ ಸಾಂಗತಾಂ. ತೂಂ ಗಡಬಡೇನುಕಾ.

ನೇತ್ರ : ತೇ ಆಯಾಸ ಪಾವಲ್ಯಾತಿ. ಕಾಫಿ ಪೀವ್ಚು ಜಾತ್ಯಾಚಿ ಉಲ್ಲೊಯೇತ. ಯೆಯ್ಯಾ ಪುತಾ ಭಿತ್ತರಿ (ಶಿರ್ದೇವಿ ಆನಿ ಗುಲ್ಲಿಕ ಪೊಳೋನು) ಬಯ್ಯಾಚಿ ತುಮಿ. ಏಕ್ ನಿಮಿಷ ಭಿತರಿ ಕಾಫಿ ಘೇವ್ಚು ಯೆತಾಂ. (ಗುಂಡಾಕ ಆನಿ ಗಿಂಡಾಕ ಭಿತರಿ ಘೇವ್ಚು ವತ್ಯಾ)

ರಾಯಪು : ಚೆಡ್ಡಪೂ, ಸಾಂಗ ! ರಾಮೂ ತೂಂ ಸಾಂಗ !

ರಾಮು : ಚೆಡ್ಡಪು ಮಾಮು ಸಾಂಗ್ತಲೊ ಆನ್ನಾ.

ಚೆಡ್ಡಪು : ಸಾಂಗ್ತಾಂ, ತೂಂ ಸಮಾಧಾನ ಘೆ. ತುಗ್ಗೆಲೆ ಚೆಲ್ಲೆ ಕಾಲಿ ಸಾಂಜೆ ಆಮಂಗೆಲೆ ತೆತಾಂತು ಆಯ್ಲೆ.....

ರಾಯಪು : ವ್ಹಯಿ, ಹಾವೇಂಚಿ ಪೆಟಿಯಿಲೆ.

ಚೆಡ್ಡಪು : ತೆಂ ಸಮ. ಆಯ್ಲಿಲೇಚಿ, ವಾಟ್ಕೇರಿ ಮಾಕ್ಯಾ ಭೇಟಿ ಜಾವ್ಚು, ಕುಚೋದ್ಯ ಕೊರುಂಕ ಲಾಗ್ಲೆ.

ರಾಯಪು : ಕುಚೋದ್ಯ ? ತುಕ್ಯಾ ? ಬೋಡ್ ಸಮನಾವೆಂ ತಾಂಕಾಂ ?

ಚೆಡ್ಡಪು : ಬಹುಶಃ ನಾ. ಆಯ್ಲಿ, ಹಾಂವ ಕೋಣ್ ಮ್ಹೊಣು ಕಳ್ಳಾ ನಾತ್ತಿಲೆಂ ಪರಪರ ಉಲಯ್ಲೆ.

ರಾಯಪು : ಅಯಯೋ, ತೀಳಾ ಇತ್ತಿ ಬುದ್ಧಿ ನಾ ಚೆಡ್ಡಪು ತಾಂಕಾಂ !

ಚೆಡ್ಡಪು : ತೆಂ ಸ್ವಷ್ಟ ದಿಸ್ತಾ. ಹಾಂವೆ ತೆತಾಂತು ವೊಚ್ಚೊನು ಘರಾ ಕಡೆ ಯೆತ್ತನಾ, ಹೆ ದೊಗ್ಗಯಿ ಆಂಗಣಾಂತು ರಾಬೂನು ಮೆಗೆಲ್ಯಾ ಬಾಯ್ಲೆಕ ಆನಿ ಚಲ್ಲೆಕ ಪೊಳೋನು ಪಿಶ್ಯಾ ವರಿ ಕೆಲ್ಲೆಲೆಂ ದಿಸ್ಲೆಂ.

ರಾಯಪು : ಹೇ ಮಡೆ ಕಾಯ್ಕಾನೋ ! ಚೆಡ್ಡಪು ಚಾಟ್ಯೆನಿ ಚಾರಿ ತಾಂಡ್ಲೆ ನಾಂಚಿ ಕಸಲ್ಯಾಕ ?

ಚೆಡ್ಡಪು : ಚಾಟಿ ತಯಾರ್ ನಾ ಆಶಿಲಿ. ತ್ಯಾ ಖಾತಿರ ಹಾತ್ನಾನಿ, ಬೆತ್ನಾನಿ, ಸಾತ್ನಾನಿ ಚಾರಿ ಘಾಲ್ಲೆ.

ಕುಷ್ಟಪಿ : ಚಾರ್ ನಂಯಿ, ಚೆಡ್ಡಪು ಮಾಮ್ಮಾನ ಆನಿ ಹಾಂವೆ ಮೇಳ್ಳು ಮಾರ್ಲೆಲೆ ಶೆಂಬರಿಕ ಸಾತ ಊಣೆ.

ಚೆಡ್ಡಪು : ವ್ಹಯಿ, ಸಾತ ಊಣೆ ! ಕುಷ್ಟಪಿ ಕೆದ್ದನಾಯಿ ಲೆಕ್ಕಾಂತು ಹುಷಾರು. ಖೊಟ್ಟೆ ಖೆಲ್ಯಾರಿಯಿ ಲೇಕ ದವರ್ತಾ, ಪೆಟ್ಟಿ ಖೆಲ್ಯಾರಿಯಿ ಲೇಕ ದವರ್ತಾ ತಾಗೆಲ್ಯಾ ಬಾಯ್ಲೆಕ ಬಾಳಾಂತಿರೆ ಕಿತ್ತೆ ರ್ಪುಲ್ಲೆ ಮ್ಹಳೆಲೆಂ ಏಕ್ ಲೇಕ ಮಾತ್ರ ಚುಕ್ತಾ.

ಕುಷ್ಟಪಿ : "ಪೆಟ್ಟಿ ಖೆಲ್ಯಾರಿಯಿ" ಮ್ಹೊಣುಕಾ ಚೆಡ್ಡಪು ಮಾಮಾ "ಪೆಟ್ಟಿ ಮಾರ್ಲಾರಿಯಿ" ಮ್ಹಣ್ಣು.

ಚೆಡ್ಡಪು : ಜಾಯ್ತು ಮಾರಾಯಾ ! ಫೆಟ್ಟಿ ಮಾರ್ಲಾರಿಯಿ ಲೇಕ ದವರ್ತಾ - ಜಾಲ್ಲೆವೆಂ ! ಆತ್ತಂ ಪುಣೆ ಸಮವೆಂ ಮಾರಾಯಾ ?

ಕುಷ್ಟಪಿ : ಸಮ ಜಾಲ್ಲೆಶಿವಾಯಿ ಹಾಂವ ಸೊಡ್ತವೆ ? ಮಾಕ್ಯಾ ಪೂರಾ ಸಮ ಲೇಕ ಜಾವ್ಪಾ. ಪಯ್ತಿ ಮೆಗೆಲೆ ಬಾಯ್ಲೆನ ಮೆಗೆಲ್ಯಾ ತೀನಿ ಪಂತಾಂ ಲಡಾಯಿ ಕೆಲ್ಲಿ. ಆನಿ ದೋನಿ ಪಂತಾಂ ಮಾತ್ರ ಮ್ಹಣಾಲಿ. ಹಾವೆಂ ತೀನ ಪಂತಾ ಮ್ಹಳೆಂ - ತೀ ದೋನಿ ಮ್ಹಣಾಲಿ. ತೀಚಿ ಏಕಿ ಲಡಾಯಿ ಜಾವ್ಪು, ತೀ ದೋನಿ ಲಡಾಯಿ ಮೇಳ್ಳು ಚಾರಿ ಜಾಲ್ಯೊ. ಮಾಗ್ಗಿರಿಯಿ ತೀ ದೊನ್ನೀಂಚಿ ಖಂಯಿ. ಮಾಕ್ಯಾ ತಾಳೊ ಸುಕ್ಕೊನು ಕೋಪು ಯೇವ್ಣು ವಣ್ಣಿರಿ "ಚಾರಿ" ಮ್ಹೊಣು ಬೊರೋನು ಸಟ ಸಟ ಬಾಹಿರ ಗೆಲ್ಲೊಂ.

ರಾಯಪು : ಮಾಗಿರಿ ?

ಕುಷ್ಟಪಿ : ಮಾಗಿರಿ ಕಾಂಯಿನಾ ! ಘರಾಂ ಯೆತ್ತನಾ ತೀಣೆ "ಚಾರಿ" ಮ್ಹೊಣು ಬರಯಿಲಾ ಮುಕಾರಿ "ಫೆಟ್ಟಿ" ಮ್ಹೊಣು ಬರಯ್ಲಾಂ. ಹಾಂವೆ ತೆವಂಯಿ ಲೆಕ್ಕಾಕ ಬರಯಿಲೆಂ !

ಚೆಡ್ಡಪು : ಲೆಕ್ಕಾಕ ಬರಯ್ಲೆಂ ? ತ್ಯಾ ಮಾಗಿರಿ ಲೇಕ ಸಮ ಜಾಲ್ಲೆವೆಂ ?

ಕುಷ್ಟಪಿ : ನಾ, ತೀವಯಿ ಬರಯ್ತು ಆಸ್ಸೆ, ಹಾಂವಯಿ ಬರಯ್ತು ಆಸ್ಸೆ.

ರಾಯಪು : ಜಾವ್ಪೊ ಕುಷ್ಟಪಿ, ಶೆಂಬರಿಕ ಸಾತ ಊಣೆ ರಾಬ್ಬಯ್ಲೆ ಇತ್ಯಾಕ ? ಭರ್ತಿ ಶೆಂಬರಿ ಕರ್ಯೆತ್ ಆಶ್ಶಿಲೆಂ.

ಕುಷ್ಟಪಿ : ಕರ್ತಾಂ ಆಶ್ಶಿಲೆಂ, ಚೆಡ್ಡಪು ಮಾಮ್ಮಾಲ್ಯಾ ಬಾಯ್ಲೆನೇ ಆಡ್ಡಾಯ್ಲೆಂ.

ರಾಯಪು : ಹಸ್ತೇ ಪೊಟ್ಟಾಂತು ಗಾಡ್ವಂರೇ ಚೆಡ್ಡಪು, ಹಸ್ತೇ ಪೊಟ್ಟಾಂತು ಗಾಡ್ವಂ !

ಚೆಡ್ಡಪು : ಗಾಡ್ವಾ ಪೊಟ್ಟಾಂತು ಕೋಳವಿಂದೂರ ಮ್ಹೊಣು ಹಾಂವೆ ಶುರುವೇಕ ಮ್ಹಳೆ. ಮಾಗಿರಿ ತುಗ್ಗೆಲೆ ಪೂತ ಮ್ಹೊಣು ಕಳ್ತಚಿ ಹಸ್ತೇ ಪೊಟ್ಟಾಂತು ಗಾಡ್ವಂ ಮ್ಹಳೆಂ.

ರಾಯಪು : ತಾಂಕಾ ಪೊಲೀಸಾಲ್ಯಾಗಿ ದಿಲ್ಲೆ ನಾ ಇತ್ಯಾಕ ಚೆಡ್ಡಪು ?

ಚೆಡ್ಡಪು : ಕಶ್ಚಿ ದಿವ್ವೆರೆ ರಾಯಪ್ಪಾ ? ಚೆಲ್ಲೆ ತುಗ್ಗೆಲೆ. ಹಾಂವ ಆನಿ ತೂಂ ಸಾನ ಧೋರ್ನು ಒಟೂಚಿ ಭೋವ್ಣು ಪೀವ್ಣು ಆಶಿಲೆ. (ಬಾಯ್ಲೆಲ್ಯಾ ದಿಕಾಕ ಪೊಳೋನು) ಶಿರ್ದೇವಿ ತೊಂಡಾಕ ಗಾಂಟಿ ಘಾಲತಾ ಇತ್ಯಾಕ ? ಭೋವಿಲೆ ರಾಜರಸ್ತಾರಿ, ಪಿಲ್ಲೆಲೆ ಶಿಯಾಳಾಚೆಂ ಆನಿ ಗುಲ್‌ಗುಲ್ಯಾಚೆಂ ಉದ್ದಾಕ್ !

ರಾಯಪು : ಮಲಾಮ್ ಪೆಟ್ಟಿ ತೂವೇಂಚಿ ಬಾಂದ್ಲಿರೇ ಚೆಡ್ಡಪು ?

ಚೆಡ್ಡಪು : ವ್ಹಯ್ಲೆ. ಹಾಂವ ಮಾರೆಕಾರ್‌ವೆ ? ಮಾರುಂಕ ಮಾರ್ಲೆಂ. ಮಾಗಿರಿ ಬಾಂದುಚಾಕ್ ಬಾಂದ್ಲೆ. ವೈದ್ಯ ನ್ಹಂಯ್ಲೆ ಹಾಂವ! ತೇಂ ಮೆಗ್ಗೆಲೆಂ ಕರ್ತವ್ಯ ನ್ಹಯ್ಲೆ ?

ರಾಯಪು : ವ್ಹಯಿ. ಉಡ್ಗಾಸ್ ಜಾಲ್ಯೊ ! ಮಾಕ್ಯಾ ಕಸ್ಸಲೆಂ ವಕ್ಕದ ಹಾಳ್ಕಾಂ ತೂಂವೆ ?

ಚೆಡ್ಡಪು : ರೋಗಿಕ ಪೊಳೋಚೆ ಪೂಡೆ ವಕ್ಕದ ದಿತ್ತಾತರೇ ಪಿಶ್ಯಾ ? ದೊಳ್ಕಾ ದೂಕಿ ಮ್ಹಳ್ಳಾರಿ ಖಂಚ್ಯಾ ನಮೂನಾಚಿ ದೂಕಿ, ಪೊಟ್ಟಾ ದೂಕಿ ಮ್ಹಳ್ಳಾರಿ ಕಸ್ಸಲಿ ದೂಕಿ ಹೆಂ ಸಕ್ಕಡ ಪೊಳೋನುಕ್ಚೆ ? ಮ್ಹಳ್ಳಾವರಿ ಕಸ್ಸಲೆಂ ಪೋಟ್‌ರೆ ಹೆಂ ? ದಿಸಾಕ ಏಕ ಕಳ್ಳೆಚೆ ಚೆವ್ತಕಿ ತೂಂ ?

ರಾಯಪು : ಪೊಟ್ಟಾರಿ ದೃಷ್ಟಿ ಘಾಲ್ತುಕರೇ ಮ್ಹಾರಾಯಾ ! ಪುಡೆಕಚಿ ಭೂಕ್ ಮೆಲ್ಯಾ !...ವ್ಹಯ್ಲೆ ಚೆಡ್ಡಪು, ಹೆಂ ಭಾರೀ ಆಶ್ಚರ್ಯ !

ಚೆಡ್ಡಪು : ಖಂಚೆ ?

ರಾಯಪು : ಪೊಟ್ಟಾ ದೂಕಿ ಪೂರ್ತಿ ರಾಬ್ಬಿಮುರೇ ? ಏಕಾಏಕಿ ರಾಬ್ಬಿ !

ಚೆಡ್ಡಪು : ರಾಬ್ಬಿ ?

ರಾಯಪು : ಅಪೊಟ್ ರಾಬ್ಬಿ ! ಏ ನೇತ್ರೂ ...

ನೇತ್ರೂ : (ದೋಳೆ ಪುಸ್ತಕಿ ಯೇವ್ವು ) ಇತ್ತೆಂ ?

ರಾಯಪು : ಪೊಟ್ಕಾ ದೂಕಿ ಖಲಾಸ್ !

ನೇತ್ರೂ : ತಶ್ಚಿಂ ಮ್ಹಳ್ಳಾರಿ ?

ರಾಯಪು : ಪೂರ್ತಿ ರಾಬ್ಬೂನ್ ಗೆಲ್ಲಿಗೊ !

ನೇತ್ರೂ : ದೇವು ಹೋಡು !... ದೋಳೊ ?

ರಾಯಪು : ಚೆಡ್ಡಪು ಹೊ ದೋಳೆ ಕಸ್ಸಲೆಂ ಜಾಲ್ಲ್ಯಾ ಪಳಯಿತ್ತ್ಲೆ ?

ಚೆಡ್ಡಪು : ಪಳಯ್ತಾಂ. ಜಾಲ್ಯಾರಿ ಹಾಂವ ವಕ್ರದ ದೀನಾ !

ರಾಯಪು : ತೂಂ ಭಾರೀ ವೈದ್ಯ ಕಂಯಿ ! ವಕ್ರದ ದೀನಾ ಮ್ಹಳ್ಳಾರಿ ಕಸ್ಸಲೆಂ ?

ಚೆಡ್ಡಪು : ವೈದ್ಯ ವ್ಹಯ್ತಿ, ಹಳ್ಳೆಂತು ಸಾನ್ ಖಾಂಕಿಕ, ಚಿಲ್ಲರೆ ವಂಕಿಕ, ದಂತಾ ಬಾಧೇಕ ದಿವ್ಚೆಂ ನವೆಂ ? ರಾಯಪ್ಪಾ ದೋಳೆ ಮ್ಹಳ್ಳಾರಿ "ಸರ್ವೇದ್ರಿಯಾಣಾಂ ನಯನಂ ಪ್ರಧಾನಂ" ತಾಜ್ಜೇಂಚಿ ಶಾಸ್ತ್ರ ಕಳ್ಳೆಲ್ಯಾ ಡಾಕ್ಟರಾಂಕ ದಾಕ್ಟೋಕಾ.

ರಾಯಪು : ವ್ಹಯಿರೆ. ಹಾಂವೆ ತುಗೆಲೆ ವಕ್ರಾಕ ರಾಕ್ಟೂನು ರಾಕ್ಟೂನು ಚಿಕೇ ತಾವಳಿ ದೋಳ್ಯಾ ಡಾಕ್ಟರಾಕ ಸಾಂಗೂನು ಪೆಟಲ್ಯಾಂ. ಯೆವಚ್ಯಾಕ ಪುರೊ.

(ಶಿರ್ದೇವಿ ಆನಿ ಗುಲ್ಲಿಕ ಘೇವ್ವು ನೇತ್ರೂ ಭಿತರಿ ವತ್ತಾ)

ಚೆಡ್ಡಪು : ವೈದ್ಯ ರಾಯಪ್ಪಾ, ಹಾಂವ ಆಯ್ಕಿಲೊ ತುಕ್ಯಾ ಸಮಾಧಾನ ಕೊರುಂಕ.

ರಾಯಪು : ಮಾಕ್ಯಾ ಪೂರ್ಣ ಸಮಾಧಾನ ಆಸ್ಸ. ತೂಂವೆ ಆಯ್ಕಿಲೊ ಸಂತೋಷು. ತ್ಯಾ ದೋಗ್ ಚೆಲ್ಯಾಂಕ ಥೊಡೀ ಬುದ್ಧಿ ಶಿಕಯ್ಲಿ ಮ್ಹಣು ಆಯ್ಕುನು ಸಂತೋಷಾನಚಿ ಪೊಟ್ಕಾ ದೂಕಿ ರಾಬ್ಬಿ. ಮಾಕ್ಯಾ ಪೂರ್ಣ ಸಮಾಧಾನ ಆಸ್ಸ.

ಚೆಡ್ಡಪು : ವೈದ್ಯಮೂ ? ಬರೆಂ ! ಆತ್ತ ತೂಂವೆ ಮಾಕ್ಯಾ ಸಮಾಧಾನ ಕೋರ್ಕಾ.

ರಾಯಪು : ತುಕ್ಯಾ ಇತ್ತೆಂ ರ್ಪಾಲ್ಯಾಂ ?

ಚೆಡ್ಡಪು : ರಾಯಪಾ, ತುಕ್ಯಾ ತೆಗ್ಗಯಿ ಚಿಲ್ಲೇಚಿ, ದೊಗಾಲ್ಯಾ ಬುದ್ಧೇ ಮಟ್ಕಾಕ ಯೆಚ್ಚನಾ ಶಿವಾಯಿ, ಚಿಲ್ಯೇಕ ಸೊಯ್ಕಿ ಸೊದ್ಲಾನು ವಚ್ಚಿ ಯೆಚ್ಚನಾ ನಾ.

ರಾಯಪು : ತೆವಂಯಿಂ ಆಸಲ್ಯಾರಿ, ಮಾಗಿರಿ ಮಾಕ್ಯಾ ಪಿಶ್ಯಾಲಾಸ್ತೆಂತು ಘಾಲ್ಯಾ ಜಾಯ್ತ.

ಚೆಡ್ಡಪು : ವೇಳ್ ಘಡಿ ಪಳಯ್ತಾ ನಾತ್ತಿಲೆ ತೂಂ ಆಸ್ತೆಲೆ ಖಬರ್ ಉಲ್ಲೊನುಕಾ. ಪಳೆ, ಮೆಗೆಲ್ಯಾ ಚಿಲ್ಯೇಕ ಪಳಯ್ಲಿ ತೂಂವೆ.

ರಾಯಪು : ಪಿಂಗಣ್ಯಾ ಬೊಮ್ಮೆಶೆಂ ಆಸ್ಸ. ತಸ್ಸಲ್ಯಾ ಚಿಲ್ಯೆಲೊ ಬಾಪ್ಪುಸು ಜಾಲ್ಲೊಲೊ ಧನ್ಯರೇ ತೂಂ. ಕಸ್ಸಲೆಂ ಶಿಕ್ಲಾರೆ ತುಗೆಲಿ ಚಿಲ್ಲಿ ?

ಚೆಡ್ಡಪು : ಬಿ.ಎ. ಜಾಲ್ಯಾರೇ !

ರಾಯಪು : ದೇವಾ ದಯೇನ ತಿಕ್ಯಾ ಚಾಂಗ್ ಬಾಮ್ಣುಣು ಮೆಳೊ !

ಚೆಡ್ಡಪು : ಥೊಡೀ ಮನ್ಯಾಲಿ ದಯಾಯಿ ಜಾವ್ಕಾರೇ. ತುಗೆಲ್ಯಾ ರಾಮಚಂದ್ರಾಲೆ ಜಾತಕ ಮಾಕ್ಯಾ ಜಾವ್ಕಾ. ಮೆಗೆಲ್ಯಾ ಗುಲ್ಲಿಲೆಂ ಜಾತಕ ಹಾಂಗಾಚಿ ಆಸ್ಸ.

ರಾಯಪು : ಚೆಡ್ಡಪೂ ತೂಂವೆ ಸಾಂಗಲ್ಯಾರಿ ಹಾಂವ ನಜ್ಜ ಮ್ಹಣ್ತಲೊ ನ್ಹಯಿ. ಜಾಲ್ಯಾರಿ ಆತ್ತಂ ದಿಸಾಚಿ ಚಿಲ್ಲಿ ಚಿಲ್ಯಾಲಿ ಸಮ್ಮತಿ ಅವಶ್ಯ ಪಳೆ !

ಚೆಡ್ಡಪು : ತಶ್ಚಿವೆಂ ? ಆಪ್ಪಯಿ ತುಗೆಲ್ಯಾ ರಾಮಚಂದ್ರಾಕ.

ರಾಯಪು : ಅರೆ, ಆತ್ತ ಹಾಂಗಾಶಿಲೊ ! ಏ ರಾಮೂ !

(ರಾಮು ಭಾಯ್ ಯೆತ್ತಾ)

ಚೆಡ್ಡಪು : ರಾಮೂ, ಹಾಂವೆ, ಆನಿ ತಿಗಲ್ಯಾ ಬಾಪ್ಪೂನ ಏಕಿ ಸಾನಿ ಆಲೋಚನ ಕೆಲ್ಯಾ.

ರಾಯಪು : ಆಲೋಚನ ಹೋಡಿ, ಸಾನ ಮ್ಹಣುಕಾ. ಬಾಶಿಂಗ ಸಾನ ರ್ಪಾಲ್ಯಾರಿ ಚಿಂತನಾ.

ರಾಮು : ತಶ್ಶಿಂ ಮ್ಹಳ್ಳಾರಿ ಕಸ್ಸಲೆಂ ಆನ್ನಾ ?

ಚೆಡ್ಡಪು : ರಾಬರೇ ರಾಮೂ, ಆತ್ತಂ ಸಾಂಗತಾಂ... ಗುಲ್ಲಿಂ...

(ಗುಲ್ಲಿ ಭಾಯ್ರ ಯೇವ್ನು)

ಗುಲ್ಲಿ : ಕಸ್ಸಲೆಂ ಆನ್ನಾ ?

ಚೆಡ್ಡಪು : ಪಳೆ ಚೆರ್ಡಾ, ತೂಂ ಖಿಯಿ ಗೆಲ್ಲಿ ಮ್ಹೋಣು ರಾಮು ಸೊದ್ದಿತಾಲೊ.

ರಾಮು : (ಲಜ್ಜೇನ) ನಾ, ಹಾಂವೆ ಸೊದ್ದೀನಿ.

ಚೆಡ್ಡಪು : ನುತ ಬಯ್ಸರೇ ಥಂಯಿ ! ತಾವಳಿ ಧೋರ್ನು ಸೊದ್ದೀತ್ ಆಶ್ಶಿಲೊ ಆತ್ತಂ ನ್ಹಂಯಿ ಮ್ಹಣ್ತವೆ ?

ರಾಮು : (ರಾಯಪ್ಪಾ ದಿಕಡೆ ಚೋವ್ನು) ನಾ ಆನ್ನಾ, ಹಾಂವೆ ಸೊದ್ದೀನಿ !

ರಾಯಪು ( ಹಾಸುನು) ಮಾಕ್ಯಾ ಗೊತ್ತಾಸ್ತೆ ಪುತ್ತಾ ! (ಗುಲ್ಲೇ ದಿಕಾನ ಬೋಟ ದಾಕೋನು) ತೀಣೆ ಹಾಂಗಾಚಿ ಆಸ್ತನಾ ಸೊದ್ದುಚೆಂ ಇತ್ಯಾಕ ?

ಚೆಡ್ಡಪು : ರಾಯಪ್ಪಾ ತೂವಯಿ ಉಲ್ಪಿ ಉಲ್ಲೊನುಕಾ ! ಗುಡ್ಡೆ ಪದ್ವಾಕ ಹಾಕ್ಯಾ ತೂವೆಂ ಪೆಟಯಿಲೊ ಸೊದ್ದೂಂಕ ನ್ಹಂಯಿವೆಂ?

(ರಾಮುಂಕ ಅರ್ಥು ಜಾತ್ಯಾ, ಲಜ್ಜೆತಾ. ಗುಲ್ಲಿ ಮಾತ್ರೆ ಸಕಲ್ ಘಾಲ್ನು ಮಗುಳೇ ಹಾಸ್ತಾ)

ರಾಯಪು : ವ್ಹಯಿರೆ ಚೆಡ್ಡಪಾ, ಹೆಂ ಕಾಮ್ ಜಾತ್ಯಾ !

ಚೆಡ್ಡಪು : ತೆಂ ಮಾಕ್ಯಾ ಕಳ್ಳೊಚಿ ಹಾಂವೆ ತುಗೆಲ್ಯಾಗಿ ಸಾಂಗಿಲೆಂ.

ರಾಯಪು : ಹೆಂ ಪಳಯ್ತನಾ ಜಾತಕ ಜಾತಕ ಮ್ಹೋಣು ಬಸ್ಲಾರಿ ಪಾತಕ್ ಯೇತ !

ಚೆಡ್ಡಪು : ಮಾಕ್ಯಾ ಜಾತಕಾಚೆ ಕೆಪ್ಪೆಂ ನಾ, ಪಿಶ್ಯೆಯಿಂ ನಾ. ತುಕ್ಯಾ ಆಸ್ಸು ಜಾಲ್ಯಾರಿ ತೆಂ ಪಿಶ್ಯೆಂ ಸೊಡ್ವಾಯಾಂ ಮ್ಹೋಣು.

ರಾಯಪು : ಸೊಡ್ವಾಚೆಂ ಕಾಮ ನಾರೆ, ರಾಯಪ್ಪಾ ! ಮೆಗ್ಗೆಲೆ ಪಿಶ್ಯೆಂ ದೊನ್ನಿ ವ್ಹಾರ್ಡಿಕ ಕೋರ್ನು ಘೆತಿಲ್ಯಾ ದೀಸ್ ಧೋರ್ನು ಸೊಣ್ಣು ಗೆಲ್ತಾಂ. ಹೀ ಮೇಳಾಮೇಳಿ ಹಜಾರಾಂತು ಏಕಿ ! ಸಂಘಟನ ಜಾಲ್ಯಾರಿ ದಂಪತೀಂಕ ಭಾರೀ ಸುಖ, ಭಾರೀ ಶುಭ ಮ್ಹಣು ಚೋಯಿಸಾನ ಸಾಂಗ್ಲೆಂ. ವ್ಹಾರ್ಡಿಕ ಜಾಲ್ಲಿ. ತ್ಯಾ ದಿವಸ್ ಧರ್ನು ಆಜ್ ಥಾಂಯಿ ಹಾಂವ ಆನಿ ಮೆಗ್ಗೆಲಿ ಬಾಯ್ಲ ಸುಖ ಸಂತೋಷಾರಿ ಆಸ್ಸತಿ ! ಲಡಾಯಿ ಕರ್ನಾ ನಾತಲ್ಯಾರಿ ಆಮ್ಕಾಂ ಉಬ್ಬಣಿ ಯೆತ್ತಾ.

ಚೆಡ್ಡಪು : ಲಡಾಯಿ ಕರ್ಯಾತ್‌ರೇ ! ಲಡಾಯಿ ಇತ್ತೆಂ ವಾಯಿಟ್‌ವೆ ? ದಿಸಾಕ ಎಕ್ವೀಸ ಕಸ್ಸಲೆಂ ಬಾವೇ ಚಾಳೀಸಾ ಲೆಕ್ಯಾನ ಲಡಾಯಿ ಕರ್ಯಾ ಪೊಳೊಯಾಂ ! ಲಡಾಯಿ ಕೆಲ್ಲೆಲಿ ತಿತ್ತೆಂ ಆರೋಗ್ಯ ಸುಧಾರ್ತಾ. ಮೆಗ್ಗೆಲಿ ಅವಸ್ಥಾ ಪಳೆ ಮೆಗ್ಗೆಲಿ ಬಾಯ್ಲ ಮಾಕ್ಯಾ ನಿದ್ವಾಂತು ಥಾಂಯಿ ಉಲ್ಲಯ್ತಾ ! ಆಮ್ಕಾಂ ಇತ್ತೆ ರುಪಾಲ್ತಾಂ ..... ಲಡಾಯಿ ವಿಷಯ ಥಂಯಿಂ ಆಸ್ಲೊ - ಆತ್ತಂ ಪಳೆ, ಕುಷ್ಟಪಿ ಆಸ್ಸು. ತಾಣೆ ಎಕ್ಯಾನ ಆಸ್ಲಾರಿ ಧಾ ಜನಾನ ಆಸ್ಲಾವರಿ. ತೋಂಡ್ ಗೋಡ್ ಕೋರ್ನು ವೈಶಾಖಾರೀಚಿ ಲಗ್ನ ಪೊಳೊಯಾಂ.

ಕುಷ್ಟಪಿ : ಮೇ ಪಂಚ್ಚೀಸಾ ತಾರೀಕೇಕ ನಾಕ್ಯಾ ಚೆಡ್ಡಪ ಮಾಮ್ತಾ. ತೆ ದೀಸು ಭಾರೀ ಲಗ್ನಂ. ವಾಚ್ಚೆ ಮೆಳಯ್ಚಿ ನಾತಿ.

ಚೆಡ್ಡಪು : ಹಾಂವ ಕೆದ್ದನಾಯಿ ತಯಾರ್ !

ರಾಯಪು : ಹಾಂವ ಕಶ್ಶಿಂ ವ್ಹರೆತ್ಕಾರು. ಮಾಕ್ಯಾ ಯೆಚ್ಚೆನ ನಾ !

ರಾಮು : ಆನ್ನಾ, ದೋಳ್ಕಾ ಡಾಕ್ಟರ್ ಆಯ್ಲೊ.

(ದೋಳ್ಕಾ ಡಾಕ್ಟರ್ ಯೆತ್ತಾ)

ರಾಯಪು : ಯೋ ಡಾಕ್ಟರ್. ಉಚ್ಚೊ ದೋಳ್ಕೊ ಚಾರ್ ದೀಸ್ ಧೋರ್ನು ಕಸ್‌ಕಸ್‌ತಾ.

ಡಾಕ್ಟರ್ : ಪಳಯಾಂ. (ದೋಳ್ಕೊ ಪೊಳೋನು ಹಾಸ್ತಚಿ) ಹೆಂ ! ಹಂ ! ಕಾಂಯಿ ನಾ.

ರಾಯಪು : ಕಾಂಯಿನಾ, ಕಾಂಯಿನಾ ಮ್ಹಳ್ಳಾರಿ, ದೋಳ್ಕೊ ಕಣ್ಣಾ, ತೆಂ ಕಶ್ಶಿ ?

ಡಾಕ್ಟರ್ : ಉಚ್ಚೆ ಪತಂಗಾಚೆ ಏಕ ಪಾಕ ದೋಳ್ಕಾ ಗೊಂಗಾಕ ಚಾಬ್ಲೊನು ಬಸಲಾಂ. ಭಾರೀ ಪಾತ್ರೆಳ. ಮಾಗಿರಿ ಮೆಗ್ಗೆಲ್ಯಾ ಡಿಸ್ಪೆನ್ಸರಿಕ ಆಯಲ್ಯಾರಿ, ಏಕ್ ನಿಮಿಷ ಭಿತ್ತರಿ ಕಾಣು ಸೊಡ್ತಾಂ.

ರಾಯಪು ( ಸಂತೋಸಾನ) : ಜಾಯ್ಲ ಡಾಕ್ಟರ್ ! ಮಾಗಿರಿ ಯೆತ್ತಾಂ.

(ಡಾಕ್ಟರ್ ವತ್ತಾ)

ಕುಷ್ಪಟಿ : ಪಳಯ್ಲವೆಂ ! ದೇವಾಲಿ ಕೃಪಾ ಆಸಲ್ಯಾರಿ, ಹೊಳ್ಳೆ ಕಂಟಕ ಥಾಂಯಿ ಹ್ಯಾ ಪತಂಗಾ ಪಾಕ್ಯಾ ವರಿ ಹಗುರ್ ಜಾತ್ಯಾ ಪಳೆ!  
ಚೆಡ್ಡಪು : ಖಂಡಿತ. ರಾಯಪ್ಪಾ, ಪೂರಾ ಸಮ ಜಾಲ್ಲೆಂ ! ತ್ಯಾ ದೊಗಯಿ ಚೆಲ್ಯಾಂಕ ಭಿಷ್ಟಾವ್ವಕಾ. ತಾಂಕಾಂ ಭಾರೀ ಲಜ್ಜೆ ಕೆಲ್ಯಾ.  
ಪಶ್ಚಾತ್ತಾಪು ಜಾಲ್ಯಾ.

ರಾಯಪು : ಹಾಂವ ಚಕಾರ್ ಕಾಣಾ .... ನೇತ್ರೂ, ಹಾಂಗಾ ಯೋ !

ನೇತ್ರೂ (ಯೇವ್ನು) : ಇತ್ತೆಂ ?

ರಾಯಪು : ನೇತ್ರೂ, ತುಕಾ ಏಕ್ ಶುಭ ವರ್ತಮಾನ !

ನೇತ್ರೂ : ಕಸ್ಸಲಿ ?

ರಾಯಪು : ಹೀ ದೊಳ್ಳಾ ದೂಕಿ ಪತಂಗಾಚೆ ಪಾಕ ಬಯ್ಯೂನು ಕಂಯಿ.

ನೇತ್ರೂ (ಸಂತೋಷಾನ) : ವ್ಹಯಿವೆ?

ರಾಯಪು : ವ್ಹಯಿ. ಡಿಸೈನ್ಸರಿಕ ಆಯಲ್ಯಾರಿ, ಡಾಕ್ಟರಾನ ಏಕ್ ಮಿನಿಟಾನಿ ಕಾಣ್ ಉಡಯ್ತಾ ಮ್ಹಳ್ಳಾಂ. ಎಕ್ಕಚಿ ಮಿನಿಟ್ !

ನೇತ್ರೂ (ಆಶ್ಚರ್ಯಾನ) : ಪಳಯ್ಲವೆಂ !

ರಾಯಪು : ಆನ್ಯೇಕ ಶುಭ ವರ್ತಮಾನ.

ನೇತ್ರೂ : ತೀ ಕಸ್ಸಲಿ ?

ರಾಯಪು : ಚೆಡ್ಡಪು ಮೆಗ್ಗೆಲೊ ದೋಸ್ತು. ಆತ್ತಂ ವೇಯು ಜಾತ್ಯಾ ಕಂಯಿ.

ನೇತ್ರೂ : ಸಂತೋಷು. ಗುಲ್ಲೀಕ ಹಾಂವೆ ಪಳಯ್ಲಿ ಮಾತ್ರ ನ್ಹಂಯಿ ಉಲ್ಲಯ್ಲಿಂ. ಭೋ ಗುಣಾಡ್ಯ ಚೆಲ್ಲಿ... ಕಾಲಿ ಕಸ್ಸಲೆಂಕಿ ಜಾಲೆಲ್ಯಾಕ ತಿಕ್ಯಾ ಭಾರೀ ದುಃಖ ಆನಿ ಪಶ್ಚಾತ್ತಾಪು.

ಚೆಡ್ಡಪು : ತೆಂ ಪೂರಾ ತುಮಿಯಿ ವಿಸೊರ್ಕಾ. ಆಮ್ನಿ ವಿಸರ್ಲಾಂತಿ. ಗುಂಡಾ ಆನಿ ಗಿಂಡಾ ದೋಗಯಿ ಚೆಲ್ಲೆ ಭೋ ಜಾಂಗ. ಏಕ ವಿಷಮ ಘಳಿಗೇರಿ ಕಸಲೆಂಕಿ ಜಾವ್ನು ಗೆಲ್ಲೆಂ. ತಾಂಕಾ ಹಾಂವ ಏಕಿ ಆಲೋಚನ ಕರ್ತಚಿ ಆಸ್ಸ.

ರಾಯಪು : ಕಸ್ಸಲಿ ಮಾರಾಯಾ ?

ಚೆಡ್ಡಪು : ಮೆಗ್ಗೆಲ್ಯಾ ಕಾರ್ಕಳಾ ಆಶ್ರಿಲ್ಯಾ ಭಾವಾಲ್ಯೊ ದೋಗ್ ಚೆಲ್ಯೊ ಆಸತಿ ರೆ ರಾಯಪ್ಪಾ. ಪಿಟ್ಟಾ ಬೊಮ್ಮಿಶೀಂ.

ನೇತ್ರೂ : ಗುಂಡಾ ಆನಿ ಗಿಂಡಾ ಸಾನ್ನ.

ರಾಯಪು : ವ್ಹಯಿ, ಚೆಕೇ ಸಾನ್ನ !

ಚೆಡ್ಡಪು : ಮೆಗ್ಗೆಲ್ಯಾ ಭಾವಾಲ್ಯೊ ಚೆಲ್ಯೊಯಿ ಸಾನ್ಯೊಚಿ. ಗುಂಡಾಲೆ ಪ್ರಾಯ ಕಿತ್ಲೆ ?

ರಾಯಪು : ಚೋವೀಸ.

ಚೆಡ್ಡಪು : ಸೈ. ಗಿಂಡಾಲಿ ?

ರಾಯಪು : ಬಾವಿಸ.

ಚೆಡ್ಡಪು : ಗುಂಡಾಕ ಯೆವಚಿ ಕಾರ್ತಿಕಾಂತು, ಗಿಂಡಾಕ ವಯ್ಲೆ ಕಾರ್ತಿಕಾಂತು. ಜಾತಕ ಪೊಳೋಕಾ ಜಾಲ್ಯಾರಿ.....

ರಾಯಪು : ಚೆಲ್ಯೊ ಜಾಯ್ತ ಮ್ಹಣ್ಣುಂ ಚೆಲ್ಯಾನಿ ಪಾಸ್ ಕರ್ತಚಿ ವ್ಹಾಡ್ಡಿಕ ಶುರುವೇಕ ಕೊರ್ಚಿ. ಜಾತಕ ಮಾಗ್ಗಿರಿ ಪೊಳೋಚೆಂ.  
ನೇತ್ರೂ, ಚೆವಣಾಂಕ ತಯಾರಿ ಕರಯಿ. ಪಾಂಚಿ ರಾಂದಯೋ, ದೋನಿ ಗೊಡ್ಶೆಂ.

ನೇತ್ರೂ : ಜಾಯ್ತ, ಆತ್ತಂಚಿ ಕರ್ತೆಂ.

ಸಂಪೂರ್ಣ

ಮಂಗಳ

-----